


ကျေးဇူးတော်ရှင်အဂ္ဂမဟာပဏ္ဍိတ
 မိုးကုတ်ဆရာတော်ဘုရားကြီး
 မိုးကုတ်မြို့၌ဟောကြားတော်မူသောတရားတော်

ဝိပဿနာရူနည်း ညှိနည်း

ကျေးဇူးတော်ရှင် အဂ္ဂမဟာပဏ္ဍိတ
မိုးကုတ်ဆရာတော်ဘုရားကြီး
မိုးကုတ်မြို့၌ဟောကြားတော်မူသောတရားတော်

ဝိပဿနာရူပနည်း ညှိနည်း



ဟောကြားသည့်နေ့
(၁၆-၆-၆၂)

စာမူခွင့်ပြုချက် အမှတ်	- ၁၈၅/၂၀၀၀ (၃)
မျက်နှာဖုံးခွင့်ပြုချက်အမှတ်	- ၁၇၁/၂၀၀၀ (၄)
အကြိမ်	- ပထမအကြိမ်
အုပ်ရေ	- ၃၀၀၀
ခုနှစ်	- ၂၀၀၀ ခု၊ မတ်လ
တန်ဖိုး	- ()

ထုတ်ဝေသူ ဦးအောင်ချို၊ (မြ-၀၈၃၁)
 မိုးကုတ်ဝိပဿနာတရားစဉ်နှင့်
 လုပ်ငန်းစဉ် ပြန့်ပွားရေးအဖွဲ့ချုပ်။
 အမှတ် ၈၂၊ နတ်မောက်လမ်း၊ ရန်ကုန်မြို့။
 ဖုန်း - ၅၄၁၈၆၀

ပုံနှိပ်သူ ဦးဝင်းအောင် (မြ ၀၅၁၃၁)၊
 သန်းထိုက်ရတနာပုံနှိပ်တိုက်၊
 အမှတ် ၈၄/၈၆၊ လမ်း(၅၀)၊
 ပုဇွန်တောင်မြို့နယ်၊ ရန်ကုန်မြို့။
 ဖုန်း - ၂၉၈၆၇၄

ကျေးဇူးတော်ရှင်အဂ္ဂမဟာပဏ္ဍိတ
မိုးကုတ်ဆရာတော်ဘုရားကြီး
မိုးကုတ်မြို့၌ ဟောကြားတော်မူသော တရားတော်
ဝိပဿနာရှုနည်း၊ ညှိနည်း

(၁၆-၆-၆၂)

ဒကာ ဒကာမတို့ခန္ဓာကိုယ်ထဲမှာ ရှုစရာကိုသိပြီးမှ ရှုလို့
ဖြစ်တယ်ဆိုတာကိုလည်းထုံးစံအတိုင်းပဲမှတ်ပါတော့နော်၊ ရှုစရာ
ကို မသိဘဲနဲ့ ရှုနေလို့ရှိရင်လည်း၊ အလကားထိုင်နေသလိုပဲ၊
မောင်နိုင်တို့ ကိုစောမောင်တို့ဖြစ်နေမယ် . . . (မှန်ပါ)။

ရှုစရာကဘာပါလိမ့်မတုံး

အဲဒီတော့ရှုစရာရှိတာကို သိမှရှုလို့ဖြစ်တယ်ဆိုတာကို
မှတ်ရမယ်နော် အဲဒါကိုပြောကြပါစို့ . . . ၊ ရှုစရာက ဘာပါလိမ့်
မတုံးလို့မေးတဲ့အခါကျတော့ မျက်လုံးအကြည့်နဲ့၊ မောင်နိုင်တို့
အဆင်းနဲ့တွေ့တော့ မြင်စိတ်ကလေး မပေါ်ဘူးလား . . .
(ပေါ်ပါတယ်ဘုရား)။

မြင်တယ်ဆိုတဲ့ မြင်စိတ်ကလေးဟာ မောင်နိုင်ရေ အရင်ကရှိတာလား၊ ခုမှပေါ်တာလား . . . (ခုမှပေါ်တာပါ ဘုရား) အဲဒါမှတ်လိုက်စမ်းပါကိုစောမောင်ရ၊ ပဋိစ္စသမုပ္ပါဒ် အစလို့မှတ် . . . (မှန်ပါ)။

ဦးဘကလေး၊ ဒါဘာခေါ်ကြမလဲ . . . (ပဋိစ္စ သမုပ္ပါဒ်အစပါဘုရား) အဲဒါပဋိစ္စသမုပ္ပါဒ်အစလို့ တစ်ပွဲလုံး မှတ်ပါ ဒီဥစ္စာ အဲဒါ ရှုစရာ အစပေါ်တာပဲ၊ ရှင်းပလား . . . (ရှင်းပါပြီ)။

စက္ခုစ၊ ပဋိစ္စရူပေစ စက္ခုဝိညာဏ်ဆိုတဲ့ မြင်စိတ် ကလေးဟာ မောင်နိုင်စ၊ပေါ်တာပဲ (မှန်ပါ)၊ သဘောကျပ လား . . . (ကျပါပြီ)

အခုမှစ၊ပေါ်တဲ့မြင်စိတ်

အင်း-စ၊ပေါ်လို့ရှိရင် ဒကာဒကာမတို့က မြင်ပြီး သကာလ စက္ခုဝိညာဏ်ဆိုလို့ရှိရင် ဖဿလာမှာပဲ လာချင် လာ မလာချင်နေ အသာထား သူ့ထုံးစံအတိုင်းလာတာပဲ။

ဖဿပစ္စယာ ဝေဒနာဆိုတဲ့ဥစ္စာ၊ ကောင်းတာလား ဆိုးတာလားဆိုတဲ့ ဝေဒနာကလေးတွေ မလာဘူးလား . . . (လာပါတယ်ဘုရား)။

ဟာ-ဒါဖြင့်မြင်ပြီးလို့ရှိရင်ဖြင့် အကောင်းအဆိုးရွေးပြီ
(မှန်ပါ) မြင်ပြီးရင်အကောင်းအဆိုးရွေးပါတယ်၊ မြင်ပြီးရင်
... (အကောင်းအဆိုး ရွေးပါတယ်) ဒါ သူများပြောလား၊
ဒကာ ဒကာမတို့ ကိုယ့်ဖြစ်စဉ်လား ... (ကိုယ့်ဖြစ်စဉ်
ပါဘုရား)။

သံသရာဆိုတာ

အဲ... မြင်တာကအစ ကိုစောမောင် အကောင်း
အဆိုး ရွေးတာက ဒုတိယ မြင်တာက ... (အစပါ)
အစပေါ့ ပဋိစ္စသမုပ္ပါဒ်စလို့ပြီ အကောင်းအဆိုးရွေးတာက
... (ဒုတိယပါဘုရား)၊ ဒုတိယလို့မှတ်လိုက်တော့၊
ဪ... ကိုယ့်သန္တာန် ဒီအတိုင်းဖြစ်နေတော့၊ ဒါသံသရာ
ခေါ်တယ်၊ ဒါဘယ်နှယ်ခေါ်ကြမယ်... (သံသရာပါဘုရား)
သံသရာခေါ်တယ်လို့ မှတ်လိုက်စမ်းပါ။ ဒကာဒကာမတွေ
ဒါဘာခေါ်တယ်လို့ မှတ်ရမယ်... (သံသရာခေါ်တယ်လို့
မှတ်ရပါမယ်ဘုရား)

“ကဲ-တစ်ခါသွားပါဦး၊ ဝေဒနာပစ္စယာတဏှာ၊
ဝေဒနာ ချုပ်သွားပြီ ကိုစောမောင်ရေ... တဏှာကလာနေ
တယ် (မှန်ပါ) မြင်စိတ်ပေါ်တာကိုးဗျ၊ တဏှာကလေး

ကပေါ်ပြီ၊ အင်း-ခုနက ဝေဒနာလေးချုပ်သွားပြီ မောင်နိုင်ရေ
(မှန်ပါ) တဏှာကလေးနဲ့ အသက်ရှင်နေပြန်ပြီ ဦးဘရှင်း
ဘာနဲ့ အသက်ရှင်နေတယ်... (တဏှာနဲ့အသက်ရှင်နေ
ပါတယ်ဘုရား)

ပဋိစ္စသမုပ္ပါဒ်တန်းနေတာ

တဏှာနဲ့အသက်ရှင်နေတယ်ဆိုတော့ ဩော်-သူလဲ
ပဋိစ္စသမုပ္ပါဒ် မဆိုနိုင်ဘူးလား... (ဆိုနိုင်ပါတယ်ဘုရား)
အင်း-ဒါဖြင့် အခုစပြောခါရှိသေးတယ် ပဋိစ္စသမုပ္ပါဒ်အင်း
... မြင်တဲ့စိတ်ကလေးလည်းချုပ်သွားပြန်ပြီ ကိုစောမောင်ရေ
အကောင်းအဆိုး ဝေဖန်တဲ့စိတ်က ကျန်နေတယ်၊ အကောင်း
အဆိုးဝေဖန်တဲ့စိတ်ချုပ်သွားပြန်တော့ လိုချင်တာကလေးက
... (ကျန်နေတယ်) သဘောကျပလား... (ကျပါပြီ)။

ဒါခင်ဗျားတို့ သန္တာန်တန်းနေတာလေ၊ တစ်ခုချုပ်ပြီး
တော့... (တစ်ခုပေါ်နေပါတယ်) အဲဒီတစ်ခုချုပ်ပြီး
တော့... နောက်တစ်ခု (ပေါ်နေပါတယ်) နောက်တစ်ခု၊
တဏှာပေါ်နေတယ်၊ တဏှာပေါ်လာလို့ရှိရင်ဖြင့် တဏှာ
ပစ္စယာဥပါဒါနဲ့ဆိုတဲ့ စွဲလမ်းတာပေါ်လာတယ်၊

တဏှာကချုပ်ပြန်ပြီး ဥပါဒါနဲ့စွဲလမ်းတာက ပေါ်လာ
တယ်၊ ဥပါဒါနဲ့ အသက်ရှင်နေတယ်၊ ဘယ်လိုဆိုကြ

မလဲ... (ဥပါဒါန်နဲ့အသက်ရှင်နေတယ်) ဥပါဒါန်နဲ့ အသက်ရှင်နေတယ်လို့ မှတ်လိုက်ပါ။

ဥပါဒါန် ပစ္စယာကမ္မဘဝေါဆိုတော့ အင်းလိုချင် တာလေးကို သွားယူမှပဲ ပြောဦးမှပဲဆိုတော့ ပြောဦးမှပဲဆိုတာ ဝစီကံ ကမ္မဘဝ၊ သွားဦးမှပဲဆိုတာ၊ ကာယကံ ကမ္မဘဝ၊ ရှင်းပလား (ရှင်းပါပြီ)။ ကိုစောမောင် ဘယ်နှစ်ခုရှိသွား ပြီလဲ... (ငါးခုပါဘုရား) ကဲပြန်ပြောပါဦးမယ် ဒကာ ဒကာမ တို့နော်...။

ရှုစရာမသိမှာစိုးလို့ပြောတာ

ဒါက-ရှုစရာကိုပြတာပြီးမှ ရှုပုံကိုပြမယ်၊ သေသေ ချာချာနားထောင်ကြပါ။ ဒကာဒကာမတို့ ရှုစရာမသိပဲနေမှာ စိုးလို့ပြောနေတာ။

မြင်တယ်ကွ၊ မောင်နိုင်က မြင်စိတ်ကလေး မပေါ်ဘူး လား (ပေါ်ပါတယ်ဘုရား) အဆင်းနဲ့မျက်လုံးအကြည်နဲ့ တိုက် ဆိုင်တဲ့အခါကျတော့ မျက်လုံးအကြည်ပေါ်မှာ မောင်နိုင်ဘာ ပေါ်လာမလဲ... (မြင်စိတ်ကလေးပေါ်ပါတယ်)၊ အဲဒါပဋိစ္စ သမုပ္ပန်အစလို့မှတ်လိုက်၊ သဘောကျပလား (ကျပါပြီ) မျက်လုံးပေါက်က အစပေါ့လေ။

မျက်လုံးပေါက်ကရွှေရာ

နောက်ကဒကာဒကာမတွေ မြင်စိတ်ကလေးဟာ ဘာတဲ့ (ပဋိစ္စသမုပ္ပါဒ်အစ၊ ပါဘုရား) အဲဒါပဋိစ္စသမုပ္ပါဒ်ပဲ၊ ရှင်းပလား (ရှင်းပါပြီ) ခင်ဗျားတို့ကတော့မျက်လုံး ဖွင့်လိုက်ရင် ပေါ်တော့မှာပဲ ဩော်မြင်စိတ်ကလေးစပြီ၊ မြင်တယ်ဆိုလို့ ရှိရင်ဖြင့် ပြောကြပါစို့ အကောင်းအဆိုးမရွေးဘူးလား (ရွေးပါတယ်) မြင်စိတ်ချုပ်သွားပြီ မောင်နိုင်၊ အကောင်းအဆိုးရွေးတဲ့ ဝေဒနာလာနေတယ်၊ ဘယ်သူနဲ့ အသက်ရှင်နေလဲ... (ဝေဒနာနဲ့အသက်ရှင်နေပါတယ်) သဘောကျပလား... (ကျပါပြီ) အကောင်းအဆိုးရွေးပြီးသကာလ အကောင်းဖြင့် ယူမယ်ဆိုတဲ့ တဏှာလာပြန်တယ်၊ မလာဘူးလား... (လာပါတယ်)။

ဒါဘယ်သူနဲ့အသက်ရှင်နေလဲ... (တဏှာနဲ့ အသက် ရှင်နေပါတယ်) အကောင်းအဆိုးရွေးတဲ့စိတ်က ... (ချုပ်သွားပါတယ်) ချုပ်သွားမှ ချုပ်သွားပြီ ဆိုတဲ့စိတ်သိ မှ၊ ဘယ်ဟာကိုမှတ်ရမယ်၊ ဘယ်ဟာကို ရှုရမယ်၊ ဘယ်ဟာ ကိုမှတ်ရမယ်ဆိုတာ ပေါ်လာလိမ့်မယ်။

ကဲ-တစ်ခါသွားပါဦးတဲ့ လိုချင်တဲ့စိတ်ကလေးနဲ့ အသက် ရှင်နေတယ်တဏှာနဲ့ အသက်ရှင်နေတယ်လို့ ဒကာ ဒကာမတို့ကိုဟောလိုက်ပြီ၊ လိုချင်ရုံပဲလားတဲ့၊ ဒါတော့

ရအောင်လုပ်မှပဲဆိုတဲ့ ဥပါဒါန်ကောမလာဘူးလား... (လာပါတယ်)

အင်း-ဒီတစ်ခါတော့ ဘယ်သူနဲ့ အသက်ရှင်နေလဲ (ဥပါဒါန်နဲ့ပါဘုရား) အင်းတဏှာတော့ ချုပ်သွားပြီ မောင်နိုင်ရေ ဥပါဒါန်နဲ့ အသက်ရှင်နေတယ် သဘောကျပလား... (ကျပါပြီ)။ ဥပါဒါန်နဲ့အသက်ရှင်ပြီးသကာလ ကာယကံနဲ့ ကျောက်ကလေးတစ်ခုကို လက်ညှိုးနဲ့လက်မနဲ့ ညှပ်တဲ့ပြီး သကာလ ဟိုထောင်ကြည့်၊ ဒီထောင်ကြည့်တာ၊ ကာယကံ သဘောကျပလား... (ကျပါပြီ)။

ဒါက ဘာတုံး၊ ဘယ်လောက်ထားပါလားဆိုတော့ ... (ဝစီကံ) ကံမြောက်ပြီ၊ ကံမြောက်သွားပြီ ရိပ်မိကြပလား ... (ရိပ်မိပါပြီ)။

ကျောက်ဝယ်နေတာကံမြောက်တယ်

အမယ်လေး ဒကာ ဒကာမတို့ ခင်ဗျားတို့ကျောက်ဝယ် နေတာ ကံမြောက်တယ်၊ သဘောကျပလား... (ကျပါပြီ) အဲဒီ ကံမြောက်ပြီးသကာလ ကမ္မဘဝပစ္စယာဇာတိဆိုတော့ ပဋိစ္စသမုပ္ပါဒ်နဲ့ဖြစ်စဉ်ကိုဟောပါတယ်၊ အခု မလာသေးပါဘူး နောက်ဘဝမှလာမှာ ကိုစောမောင် ရှင်းပလား... (ရှင်းပါပြီ)။

ဒါဖြင့် ခင်ဗျားတို့ဒီနေရာရပ်ပါတော့ သဘောကျ ပလား (ကျပါပြီ) တစ်ကမြင်တယ်၊ နှစ်ကအကောင်းအဆိုး

ဝေဖန်တယ်၊ ဟုတ်လား... (မှန်ပါ) သုံးကလိုချင်တယ်၊
လေးကစွဲလမ်းတယ်၊ ငါးက ကာယကံ၊ ဝစီကံလုပ်တယ်။
ဘယ်နှစ်ခုပါလဲ (ငါးခုပါဘုရား) သေသေချာချာမှတ်ပါ၊
သေသေချာချာမှတ်ပါ။ ဒကာ ဒကာမတို့နော်။

ရှုစရာတွေ ပြန်ပြောဦးမယ်

ပြန်ပြောဦးမယ်၊ ဒါရှုစရာကိုပြတာ၊ ဒကာဒကာမတို့
ဘာပြနေတာလဲ (ရှုစရာကိုပြပါတယ်)၊ ကဲမြင်သည်၊
ကျောက်နဲ့ မျက်လုံးနဲ့တည့်နေတဲ့အခါကျတော့ မြင်စိတ်
ကလေး မောင်နိုင် (ပေါ်ပါတယ်ဘုရား) ဒါဘာခေါ်ကြ
မယ်... (မြင်စိတ်) မြင်စိတ်ပဲ၊ ပဋိစ္စသမုပ္ပါဒ်အလိုဖြင့်
ဒါအစ၊ ပဋိစ္စသမုပ္ပါဒ်အစပေါ်ပြီ၊ သဘောကျပလား...
(ကျပါပြီ)။

မြင်စိတ်ဆိုတော့ ဦးဘရှင်း ဒီကနေစ၊ရမယ်၊
ကိုပေါ်... (စရမယ်ဘုရား) ဒီကစ၊ရမယ်၊ ဒီပြင်စရာမှမရှိပဲ
ကိုး သဘောကျပလား (ကျပါပြီ)။

မြင်တယ်ဆိုရင် ဖဿအသာထားလိုက်တော့
ကိုစောမောင်တို့ အကောင်းအဆိုးရွေးတဲ့ ဝေဒနာက
လာတယ်၊ မြင်စိတ်ချုပ်ပြီး အကောင်းအဆိုးရွေးတဲ့ဝေဒနာနဲ့
အသက်ရှင်နေတယ်၊ ဒကာဒကာမတွေဘာနဲ့အသက်ရှင်

နေလဲ... (ဝေဒနာနဲ့အသက်ရှင်နေတယ်)။ ကောင်းတယ်
ထင်ရင်လည်း ကောင်းတဲ့ဝေဒနာပေါ့ဗျာ မကောင်းတယ်ထင်
ရင်လည်းမကောင်းတဲ့ ဒေါမနဿဝေဒနာနဲ့ အသက်ရှင်နေ
တယ်၊ ဘယ်နှစ်ခုရှိသွားပြီလည်း (နှစ်ခုရှိသွားပါပြီ) တစ်ခုချုပ်
ပြီးတစ်ခုဖြစ်စဲနော်... (မှန်ပါ)

လောဘနဲ့သွားတဲ့ပဋိစ္စသမုပ္ပါဒ်

အဲဒီအကောင်းအဆိုးရွေးပြီးသကာလ ကောင်း
တယ်ထင်ရင်လည်းလိုချင်တယ်ဆိုတဲ့ လောဘကလေး
နောက်က လိုက်လာတယ်၊ အင်းဘယ်သူချုပ်သွားလဲ
(အကောင်းအဆိုးရွေးတာပါ) အကောင်းအဆိုးရွေးတဲ့
ဝေဒနာလေးချုပ်သွားတယ်။ ဒကာဒကာမတွေ ဘယ်လိုဆို
ကြမယ်... (အကောင်းအဆိုးရွေးတဲ့ဝေဒနာချုပ်ပါတယ်)

အင်းဒါဘယ်သူနဲ့ အသက်ရှင်နေပြန်ပါလိမ့်...
(တဏှာနဲ့အသက်ရှင်နေပါတယ်) အင်း- ဝေဒနာနဲ့အသက်
ရှင်နေတဲ့ ခန္ဓာတစ်ယောက်တော့သွားပြီ (မှန်ပါ) ဝေဒနာနဲ့
အသက်ရှင်နေတဲ့ ကိုစောမောင်ကြီး တစ်ယောက်တော့သွား
ပြီ တဏှာနဲ့ အသက်ရှင်တဲ့ ကိုစောမောင်ဖြစ်နေတယ် ရိပ်မိ
ကြပလား... (ရိပ်မိပါပြီ)။

ကောင်းပြီဒီတဏှာနဲ့ အသက်ရှင်နေတုံးပဲတဲ့၊ ပဋိစ္စသမုပ္ပါဒ်က တဏှာပစ္စယာ ဥပါဒါန်ဆိုတာက လာရတော့မှာကိုး ဦးခင်မောင် (မှန်ပါ) ဒါလေးတော့ မရအရ ရှင်းမှပဲဆိုတဲ့ စိတ်ကူး အကြီးစားလေးမပေါ်ဘူးလား (ပေါ်ပါတယ်) ဒါက ဥပါဒါန်ပေါ့ ဘယ်သူနဲ့ အသက်ရှင်နေလဲ . . . (ဥပါဒါန်နဲ့ အသက်ရှင်နေတယ်)

တဏှာက ကိုစောမောင် ဘယ်ရောက်သွားတယ် . . . (ချုပ်သွားပါတယ်) ချုပ်သွားတယ်၊ ချုပ်သွားတော့ သူ့မှာရှုစရာ မြင်မှာကိုးဗျ၊ နို့မို့မြင်နိုင်ပါ့မလား . . . (မမြင်နိုင်ပါဘူး)။

ကလေးတွေသင်သလိုသင်နေတာ

အဲ့ဒါဖြင့် အားလုံးတရားရှုနေတဲ့ မှတ်နေတဲ့ ဒကာ ဒကာမတွေဖြစ်လို့ ဖြစ်စဉ်ကိုက်ပြောနေတယ်နော် ဘာရှုရမှန်း မသိဘဲနေမှာစိုးလို့နော် (မှန်ပါ) အခုတော့သိပြီ၊ အဲတစ်ခါသွားပါဦးတဲ့၊ ပြန်ကြည့်ပြန်တော့ ကိုစောမောင် မြင်ရုံ မြင်တာ၊ လက်ကလေးနဲ့ ကိုင်ကြည့်လိုက်တော့ ကာယကံမဆိုနိုင်ဘူးလား . . . (ဆိုနိုင်ပါတယ်ဘုရား) ကာယကံ စေတနာပေါ့ဗျာ၊ သဘောကျပလား (ကျပါပြီ)။

အပြောကလေးဆက်လိုက်တော့ . . . (ဝစီကံ) ဝစီကံ စေတနာ . . . (မှန်ပါ) သဘောကျပလား . . . (ကျပါပြီ) ထောင်ကြည့်လိုက်တဲ့အခါကျတော့ (ကာယကံ

စေတနာ) ကာယကံ စေတနာ၊ ဟဒယဝတ္ထုပေါ်မှာ ပေါ်တယ် ဈေးလေးတစ်ချက်ထောက်ကြည့်လိုက်တော့ ဝစီကံစေတနာ (မှန်ပါ) ကံမြောက်ပလား (မြောက်ပါပြီ)

ဒီကျတော့ကံနဲ့ အသက်ရှင်နေတယ် ဆိုလိုက်ပါ။ ဘာချုပ်သွားပြီလဲ... (ဥပါဒါန်ပါ) ဥပါဒါန်ချုပ်သွားတယ်၊ နောက်ကဒကာဒကာမတွေ (ဥပါဒါန်ချုပ်သွားပါတယ်) သေသေချာချာ ရင်းရင်းချာချာ ပြောနေတာနော၊ ကလေးတွေ သင်သလို သင်ပြောနေတာ။

သူပြတာရှုနိုင်မှအဖိုးတန်မှာ

ရမ်းရှုလို့ဘာမှမဖြစ်ဘူး၊ သေသေချာချာ သူပြတာ သူပြတာ ရှုနိုင်မှသာလျှင် အဖိုးတန်မှာ သဘောကျပလား (ကျပါပြီ)။

ဘယ်နှစ်ခေါက်ရှိသွားပလဲ မောင်နိုင် (ငါးခေါက်ရှိပါပြီ) အင်း-ဒါဖြင့် ဒါမျက်လုံးပေါက်ကနေပြီးတော့ တစ်ချုပ်မှ နှစ်ဖြစ်မယ်။ နှစ်ချုပ်မှ (သုံးဖြစ်မယ်) သုံးချုပ်မှ... (လေးဖြစ်မယ်) လေးချုပ်မှ... (ငါးဖြစ်မယ်) ငါးကျတော့ ဒီဘဝဆုံးပြီ... (မှန်ပါ) ကမ္ဘာဝပစ္စယာဇာတိဆိုတာ စာဆိုပါတဲ့ မလာသေးပါဘူး၊ ဦးဘကလေးလာပလား (မလာသေးပါဘူး) ဒါက သေမှလာရမှာကိုး။

ဒီကံကအကျိုးပေးမှ ဇာတိကလာမှာကိုးဗျ အခုလာပ
လား.. . . (မလာသေးပါဘူး) အခုဒါဖြင့် ဒကာဒကာမတို့
သန္တာန်မှာဖြစ်စဉ် ဘယ်နှစ်ခုတန်းသွားပြီလဲ. . . (ငါးခုပါ)
ငါးခု တန်းသွားတယ်ဆိုတော့ ရှင်းသွားပြီ၊ ဒါမျက်လုံးပေါက်
က ကိုစောမောင် (မှန်ပါ)။

ဝိပဿနာမဂ္ဂတတ်မှာစိုးလို့

ကဲနားပေါက်ကလဲ ကိုယ်သားသမီးကလေးက
အော်တဲ့ အသံကလေးကိုတဲ့ ဟိုကအော်တဲ့အသံနဲ့ ကိုယ့်နား
နဲ့ဆိုက်နေလို့ရှိရင် အကြည်လေးနဲ့ တည့်သွားတဲ့အခါ
ကြားစိတ်ကလေး မပေါ်ဘူးလား.. . . (ပေါ်ပါတယ်) ကြား
စိတ်ကလေးပေါ်လို့ရှိရင်ဖြင့် ဒီအသံကလေးကြားရတဲ့အခါ
ပြောတတ်ဆိုတတ် ရှိပေတယ်ဆိုတဲ့ ဝမ်းသာတဲ့ စိတ်ကလေး
လည်း . . . (ပေါ်ပါတယ်) ကြားတဲ့ပုဂ္ဂိုလ်ဝမ်းသာတဲ့ ဝေဒနာ
မလာဘူးလား.. . (လာပါတယ်)

အင်းဒီလိုပဲ အသံလေးကြားလို့ ဝမ်းသာနေတုံးပဲ
ခင်တတ်မင်တတ်တာက ကြားဝင်မထိုးလိုက်ဘူးလား.. . .
(ထိုးပါတယ်) ဘယ်သူချုပ်သွားသတုံး (ဝေဒနာ) ဝေဒနာချုပ်
သွားတယ်မှတ်ထားကြပါ။ မှတ်ထားကြပါ။ ကိုယ့်သန္တာန်
ဖြစ်တာ ကိုယ်မသိရင် အရူးဖြစ်မှာစိုးရတယ်၊ သဘောကျ
ပလား (ကျပါပြီ) ဝိပဿနာမဂ္ဂတတ်ပဲနေမှာ စိုးရတယ်။

ဝိပဿနာမဂ္ဂတတ်လို့ရှိရင် နိဗ္ဗာန်မရဘူးနော်၊ သဘောကျပလား... ကျပါပြီ၊ ကဲဒါဖြင့် ကြားစိတ်ကလေး ချုပ်သွားပြီး သကာလ ဝမ်းသာတဲ့စိတ်ကလေးပေါ်လာတယ်၊ အဲဒါ- ဝေဒနာပဲ မောင်နိုင်ရှင်းပလား... (ရှင်းပါပြီ) ဝမ်းသာပြီးသကာလ ခင်တဲ့စိတ်ကလေးကော... (ပေါ်ပါတယ်) အင်း-ဘယ်သူ ချုပ်သွားသတုံး။ (ဝမ်းသာတဲ့စိတ်ပါ ဘုရား) ဝေဒနာချုပ်ပြီ ဝမ်းနဲ့မရဘူး။ မရဘူး။ သေချာ စဉ်းစားပါ။ ဝမ်းနဲ့ကြည့်နေရင် ဒီဥစ္စာ ဖြစ်ပျက်မမြင်တော့ဘူး သဘောကျပလား... (ကျပါပြီ) ဘယ်သူချုပ်မှန်းကော သိသေးရဲ့လား (မသိပါ) မသိတော့ဘူးဆိုတာ သေသေ ချာချာမှတ်ပါ။

ကြားစိတ်ကလေး

အခုကြားတယ်ဆို၊ ကြားစိတ်ကလေးချုပ်သွားတယ်၊ ကြားစိတ်ကလေးချုပ်သွားပြီး သကာလ ပြန်ပြီးကြားလို့ ဝမ်းသာ တယ်ဆိုတဲ့စိတ်နဲ့ အသက်ရှင်နေတယ်။ ဝမ်းသာရုံ တင် မကဘူး ခင်စိတ်ကလေးက နောက်ကလိုက်လာတော့ ဘယ်သူချုပ်ပြန်လဲ (ဝမ်းသာတဲ့စိတ်) ဝမ်းသာတဲ့ ဝေဒနာ လေးချုပ်ပြီ မောင်နိုင် (မှန်ပါ) မချုပ်ဘူးလား (ချုပ်ပါတယ်)။

ဒါဖြင့် ခင်တဲ့စိတ်နဲ့ အသက်ရှင်မနေဘူးလား (နေပါတယ်) ဒါဖြင့် တဏှာနဲ့အသက်ရှင်နေတယ် ဆိုကြပါစို့ (မှန်ပါ) နောက်ခင်ရဲ့ မင်ရဲ့ပဲလားတဲ့ ဒါလေးကို ကြီးပွားအောင် လုပ်ဦးမှပဲ ဆိုတဲ့ စွဲလမ်းမှုလေးကော (လာပါတယ်ဘုရား) ခင်မင်မှုကနေ လာတာနော် အင်း ဒီအချိန်ကျတော့ ဦးဘရှင်း ဘာနဲ့ အသက်ရှင်နေတုံး (စွဲလမ်းမှုနဲ့ပါ) အင်း-ဘယ်သူ သေသွားတုံး (တဏှာသေသွားပါတယ်) တဏှာနဲ့ခင်တဲ့ ဦးဘရှင်း တစ်ယောက် ပျက်စီးပြီ . . . (မှန်ပါ)။

တစ်စိတ်နဲ့အသက်ရှင်နေတယ်

ဘာပြုလို့လဲ မောင်နိုင် တစ်စိတ်နဲ့ အသက်ရှင်နေတယ် တစ်စိတ်နဲ့ အသက်ရှင်နေတယ်ဆိုကတည်းက မသွားသေးဘူးလား . . . (သွားပါတယ်) ကဲ-သဘောပါပလား (ပါပါပြီ) ကိုစောမောင် နှစ်စိတ်နဲ့ အသက်ရှင်တယ်လို့ ဘုရားမှာလည်း မရှိဘူး၊ သခင်မှာလည်းမရှိဘူး၊ တစ်စိတ်နဲ့ အသက်ရှင်တာ ချည်းမှတ် . . . (မှန်ပါ)။

ဦးဘရှင်း မှတ်မိပြီ . . . (မှတ်မိပါပြီ) ဒကာကြီးလှိုင် . . . (မှတ်မိပါပြီ) မှတ်မိပြီနော် . . . ကိုင်းဒါဖြင့် စွဲလမ်းပြီး သည့်နောက်ကိုတဲ့ သူ့အသံကလေး ကြားလည်းကြားရော ဒီကနေ ပြန်ပြီး ထူးချင်လည်းထူးလိုက်တဲ့ ဝစီကံကလေးကော မလာဘူးလား . . . (လာပါတယ်) သွားပြီးတွေ့ချင်တဲ့၊ တွေ့တဲ့သဘောလေးနဲ့သွားဦးမှပဲဆိုတဲ့ ကာယကံကလေး

ကော (လာပါတယ်) အင်း-ဘယ်သူနဲ့ အသက်ရှင်နေသလဲ
(ကာယကံနဲ့ ရှင်ပါတယ်)။

ကာယကံနဲ့ အသက်ရှင်တယ်၊ ပြောတုံးကလည်း
ဝစီကံနဲ့ အသက်ရှင်တယ်၊ သဘောကျပလား . . . (ကျပါပြီ)
ကိုင်း-ဒါဖြင့် ဒကာဒကာမတို့မှာ နားပေါက်ကလည်း ပဋိစ္စ
သမုပ္ပါဒ် စဉ်သွားလိုက်တာ ငါးမျိုး၊ နှာခေါင်းပေါက်ကော
(ငါးမျိုး)လျှာပေါက်ကော (ငါးမျိုး) အင်း- ကိုယ်ပေါက်က
(ငါးမျိုး) မနောပေါက်ကော (ငါးမျိုးပါဘုရား)။

ငါးမျိုးဆိုတော့ ဒီအတိုင်းပဲ မောင်နိုင် ဒါခင်ဗျားတို့မှာ
ဒီငါးပေါက် ဒီခြောက်ပေါက် ကိုဘမောင် လှည့်နေတယ်၊
တစ်နေ့လုံး လှည့်နေတယ်၊ လှည့်နေတော့ ကျုပ်တို့ကတော့
တစ်ခါမှ မဖြတ်ဘူးဆိုကြပါစို့။

တစ်ခါမှ မဖြတ်တော့ တစ်နေ့ကံမြောက်တာ ဘယ်
လောက်မြောက်သတုံးမေးရင် ဘယ်နှယ်ဖြေမလဲ (မရေတွက်
နိုင်ပါဘုရား) မောင်နိုင် (မရေတွက်နိုင်ပါ) နောက်က ဒကာ
ဒကာမတွေ . . . (မရေတွက်နိုင်ပါဘုရား)။

ခင်ဗျားတို့ ကံမြောက်နေတာတွေ ကံဖြစ်မြောက်နေ
တာတွေ မနည်းဘူး . . . (မနည်းပါဘုရား) က- ကံပေါင်း၊
ဝစီကံပေါင်းလေ နည်းကြသလား . . . (မနည်းပါဘုရား)။

အဲ့တော့ ဒီကံပေါင်းတွေက မရေတွက်နိုင်ပါတော့၊

ဒီကံတွေက မောင်နိုင်တစ်ခုသောက်ကလည်း သေသည့် အခြား မဲ့၌ ကမ္ဘာဝပစ္စယာဇာတိ၊ ဟိုတစ်ခုသောက်ကကော (ကမ္ဘာဝပစ္စယာဇာတိပါဘုရား)။

မသေပျော်သေးဘူး

ကျောင်းဆောက်ဘုရားတည်ထားတာ၊ တစ်ခါ တလေမှ လုပ်တဲ့သားသမီးတွေရှင်ပြုတဲ့ ကုသိုလ်လေးနဲ့ ဒီကံ တွေနဲ့ မောင်နိုင်မျှပါ့မလား (မမျှပါဘုရား) သေသေချာချာ များ တွက်ကြည့်စမ်းပါ ဦးဘရှင်း မမျှဘူး၊ ဇောက်ထိုးပဲ၊ သဘောကျပလား (ကျပါပြီ) ဇောက်ထိုးမသွားပေဘူးလား (သွားပါတယ်)။

အဲတော့ ဪ... ခင်ဗျားတို့မှာကြွေးပေါင်း ဘယ်လောက်ရှိသတုံးလို့၊ ကာယကံကြွေးပေါင်း၊ ဝစီကံ ကြွေးပေါင်း (မရေတွက်နိုင်ပါ)။ ကိုစောမောင် ... (မရေတွက်နိုင်ပါ)။ ဒါ- ခင်ဗျားတို့က (၈) ရက်တစ်ပါတ်မှ ဥပုသ်ကလေးစောင့်တာနဲ့ ကျုပ်တော့ သေပျော်ပလား (မသေပျော်သေးပါဘုရား)။ သေသေချာချာစစ်ကြည့်တော့မှ မသေပျော်သေးတာကိုပေါ်လာတယ် ... (ပေါ်လာပါတယ်ဘုရား) ရှင်းကြပလား (ရှင်းပါပြီ)။

မစစ်ဆေးရင်မပေါ်သေးဘူး၊ မစစ်ဆေးရင် ကိုယ့်

ဟာကိုယ်ဟုတ်နေတာပဲ . . . ကိုယ့်ဟာကိုယ်ဟုတ်နေတာ
သာဆိုတယ် ကိုယ့်အမှုဖြစ်တာမှ မောင်နိုင်ကိုယ်ကမသိဘဲ
(မှန်ပါ)။ အဲတော့ ကိုယ်ဟာ ကိုယ်ပြောသံကြားနဲ့ ဟုတ်နေ
တယ်။

မင်းနှယ်ကွာ ဥပုသ်ကလည်းမြဲသဟေ့၊ လှူတာတန်း
တာကလည်း မင်းကမြဲသဟေ့၊ မင်းမှာစိတ်ချရသကွာ၊
သေရင်သုဂတိဘုံနဲ့၊ နိဗ္ဗာန်တောင်စိတ်ချရတယ်လို့ သူများ
ပြောသံကြားယုံမလား၊ ကံမြောက်တာကိုယုံမလား(ကံမြောက်
တာကို ယုံပါတယ်ဘုရား)။

ပေါ်ကြပြီ ဒကာ ဒကာမတို့ သူများပြောတာ
ယုံမလား၊ ကိုယ်ကံမြောက်တာယုံကြမလား . . . (ကိုယ်ကံ
မြောက်တာ ယုံပါတယ်ဘုရား) မယုံကြည့်ဗျာ၊ ကမ္မဘဝ
ပစ္စယာ (ဇာတိပါဘုရား) ကိုင်း-ဘယ်ဇာတိလဲ ကိုစောမောင်
ကံကမကောင်းတဲ့ကံဆိုရင် မကောင်းတဲ့ဇာတိပေါ့၊ ကောင်းတဲ့
ကံဖြစ်ရင်လည်း ကောင်းတဲ့ဇာတိ ဒါဖြင့် ဇာတိပေါင်း
ဘယ်လောက်တုံး မေးလို့ရှိရင် (မရေတွက်နိုင်ပါဘုရား)
ကျေနပ်ပြီလား . . . (ကျေနပ်ပါပြီ။)

နည်းတဲ့ဇာတိတွေမဟုတ်ဘူး၊ နောင်လာမှာတွေ
ကလေ အဲဒီအကြောင်းရင်းကြောင့် ကျောက်တွင်းက
ကျောက်ကလေးရမှ အရောင်းအဝယ်လေးဖြစ်ထွန်းလာမှ

ဘုရားလေးတည်တာဆိုတော့ ခင်ဗျားတို့ ဇာတိကံပေါင်းနဲ့
မျှရဲ့လား... (မမျှပါ ဘုရား)။

ဒါမောင်နိုင်တို့က သူများပြောသံကြား မယုံနဲ့ကွ၊
ကိုယ်ဖြစ်စဉ်ယုံပါမှပေါ့။ သူများပြောသံကြားယုံရမှာလား၊
ကိုယ်ဖြစ်စဉ် ယုံရမှာလား၊ ကိုယ်ဖြစ်စဉ်ယုံရမှာပါဘုရား။
ကိုစောမောင် မပေါ်သေးဘူးလား (ပေါ်ပါပြီဘုရား)။

သေပျော်ပြီလို့သွားမပြောနဲ့

ဒကာကြီးလှိုင် (ပေါ်ပါပြီဘုရား)၊ ခင်ဗျားလူကြီးနော်
မင်းတော့ သေပျော်ပြီ၊ ငါဘုရားမှာ ရွှေတွေချထားတာ
မနည်းဘူးနော်၊ ဒီလိုအောက်မေ့ပြီး လုပ်မနေနဲ့၊ ရိပ်မိပလား
(ရိပ်မိပါပြီ)။ သေပျော်ပြီလို့ သွားပြောမနေနဲ့ဦး ရွှေဆိုင်း
တစ်ရာလှူတာက ခြောက်ထပ်ကြီးက အလှူခံလာမှရွှေဆိုင်း
တစ်ရာလှူ တာပါ။ အိမ်မှာနေပြီး မကောင်းတဲ့ကမ္ဘာဝတွေက
ဘယ်လောက်တုံး၊ မရေတွက်နိုင်ပါဘုရား။ အဲတော့
ဒီရွှေလေးနဲ့ ကယ်ပါမလား... (မကယ်ပါဘုရား) ရှင်းပလား
ဒကာကြီးလှိုင်... (ရှင်းပါပြီ)။

ဒါဖြင့် ကိုစောမောင် ဒါလောက်ဆိုရင်ဖြင့် ဒါတစ်ဦး
ချင်းဖြစ်စဉ်နဲ့ ရှင်းပြတာလား အားလုံးတို့၏ ဖြစ်စဉ်နဲ့ ရှင်းပြ
တာလား၊ အားလုံးဖြစ်စဉ်ရှင်းပြတာပါဘုရား။

ဒါဖြင့် ဘာမှ သံသယ မရှိကြနဲ့ ဒီဥစ္စာကို သတ်မှ
ရတယ်။ ဘယ်နှယ်ဆိုကြမယ် . . . (သတ်မှရပါတယ်ဘုရား)။
ကိုင်း-ဒါဖြင့် ဒီလိုလုပ်ကြပေတော့၊ ဒီကံတွေကို သတ်မှ ရမယ်
ဆိုတော့ ဒီတဏှာတွေ၊ ဒီဥပါဒါန်တွေ၊ ဒီကံတွေ၊ ဒီသောက
တွေပေါ့ဗျာ၊ ဒီမောဟတွေ၊ ဒေါသတွေနဲ့ သွားတဲ့ ပဋိစ္စ
သမုပ္ပါဒ်နော် . . . ။

မောဟနဲ့သွားတဲ့ပဋိစ္စသမုပ္ပါဒ်

မောဟနဲ့သွားတဲ့ပဋိစ္စသမုပ္ပါဒ်က ပါလိုက်သေးတယ်၊
မြင်တယ်ဆိုတော့ မောင်နိုင်မြင်စိတ်ကလေး မပေါ်ဘူးလား၊
အဲဒီမြင်စိတ်ကလေးကို ဘာဖြစ်မှန်းမသိဘူးဆိုတဲ့ အဓိပ္ပါယ်
လည်းမရှိပေဘူးလား၊ အင်းဘာဖြစ်မှန်းမသိဘူး၊ ဘာလုပ်တာ
မှန်း မသိဘူးဆိုတော့ အဝိဇ္ဇာ။

သူ့နောက်က အဝိဇ္ဇာလိုက်နေတယ်၊ မလိုက်ဘူးလား၊
(လိုက်ပါတယ်) အဝိဇ္ဇာပစ္စယာသင်္ခါရာ သူကလည်းနှစ်ခု
နှစ်ခု လိုက်နေတော့ မခက်ဘူးလား၊ ခက်ပါတယ်၊ ရှင်းပလား
. . . (ရှင်းပါပြီ)။

ဒါကလည်း ပဋိစ္စသမုပ္ပါဒ်တစ်မျိုးလိုက်ပြန်တယ်၊
ခုနကဟာကတော့ တစ်မျိုးလိုက်တယ်၊ မောင်နိုင်ရှင်းပလား
. . . (ရှင်းပါပြီ)။

ဒီလိုပဲ ဒေါသလိုက်ပုံကလေးပြလိုက်ပါဦးမယ်၊
ကိုစောမောင် မြင်တယ်ဆိုလို့ရှိရင် မျက်မွှေးစူးတယ်ဆိုတဲ့
ဥစ္စာနောက်က ဒေါသကလေးမလိုက်ဘူးလား... (လိုက်ပါ
တယ်) ဒေါသလိုက်တော့ မြင်တာကတစ်စိတ်၊ ဒေါသက
တစ်စိတ်၊ မြင်တာချုပ်ပြီး ဒေါသစိတ်ကျန်ခဲ့တယ်။

ဒေါသနဲ့သွားတဲ့ပဋိစ္စသမုပ္ပါဒ်

အဲ-ဒေါသကနေ သောက၊ ပရိဒေဝ၊ အဝိဇ္ဇာတွေ
ကော (လာမှာပါ)၊ အဝိဇ္ဇာပစ္စယာသင်္ခါရကော... (လာမှာ
ပါ) လာမယ်ဆိုတော့ ဒါတွေကလည်းတစ်နေ့အလိုမတူတဲ့
ပုဂ္ဂိုလ်နဲ့တွေ့ရ ကြုံရတဲ့အခါကျတော့ ဒါတွေကကော...
(မရေတွက်နိုင်ပါဘုရား)။

မရေမတွက်နိုင်တော့ ခင်ဗျားတို့မှာတဲ့ ပဋိစ္စ
သမုပ္ပါဒ်မရှိရင်လည်း အသက်မရှင်နိုင်ဘူး၊ ဒါအသေအချာ
မှတ်ပါ။ ပဋိစ္စသမုပ္ပါဒ်မရှိရင်လည်း... (အသက်မရှင်နိုင်
ပါဘုရား)။ ရှင်ပြန်တော့လည်း သက်ဆိုးရှင် ဖြစ်နေမှာစိုးရ
တယ်... (မှန်ပါ) ရှင်ပြန်တော့လည်း (သက်ဆိုးရှင်ဖြစ်နေ
မှာစိုးရပါတယ်ဘုရား)။

သက်ဆိုးရှင် ဖြစ်နေတော့လည်း ခုနက တဏှာနဲ့
အသက်ရှင်နေပြန်တော့လည်း မကောင်းဘူး၊ ဥပါဒါန်နဲ့



အသက်ရှင်နေပြန်တော့လည်း မကောင်းဘူး၊ နောက်က
ဒကာ ဒကာမတွေ . . . (မကောင်းပါဘုရား)။

မကောင်းတဲ့ကံနဲ့ အသက်ရှင်နေရင်ကော . . .
(မကောင်းပါဘုရား)။ မကောင်းဘူးဆိုတာ ပေါ်လာကြ
ပလား. . . (ပေါ်လာပါပြီ)။ ကိုယ်ပေါ်ရှင်းကြပလား (ရှင်း
ပါပြီ)။

ပဋိစ္စသမုပ္ပါဒ်ကတစ်ခါမျက်လုံးပေါက်မှာလည်း
သုံးမျိုးနဲ့လာတယ်၊ နားပေါက်မှာလည်း (သုံးမျိုးနဲ့လာတယ်)။
ဒါ သုံးခြောက်လီ (၁၈)ပေါ့ဗျနော်။

ဘယ်တော့မှ အဟောသိကံမပြစ်ဘူး

ဒါတွေဟာ တစ်ဆယ့်ရှစ်သာပြောတာ တစ်နေ့ (၁၈)
ပေါင်း ဘယ်လောက်တုံးလို့ မေးရင် ဒကာ ဒကာမတွေ
ဘယ်လိုဖြေကြမယ် . . (မရေတွက်နိုင်ပါဘုရား) မရေတွက်
နိုင်ပါဘုရား၊ တပည့်တော်တို့ မျက်လုံးကလည်း စွင့်ရတယ်၊
နားကလည်း စွင့်ရတယ်ဆိုတာ မလာဘူးလား. . . (လာပါ
တယ်ဘုရား)။

ဪ-ဒါဖြင့် ဒကာ ဒကာမတွေ ဒီဟာတွေဟာ ကံ
မြောက်ချည်းသွားနေတော့ ခင်ဗျားတို့မှာ ကံပေါင်းဘယ်
လောက်တုံးလို့ မေးဖို့လိုတယ် (မှန်ပါ) ဒီကံတွေဟာ အဟော

သိကံဖြစ်သွားမှာလားလို့ မေးလိုက်တဲ့အခါ ဝိပဿနာ
မဂ်ဉာဏ်မရသေးလို့ရှိရင် မောင်နိုင်ကမှတ်၊ ဘယ်တော့မှ
အဟောသိကံမဖြစ်ဘူး။

ဝိပဿနာမဂ်ဉာဏ်ရရင်ဖြင့် (အဟောသိကံဖြစ်ပါ
တယ်) အဟောသိကံဖြစ်တယ်၊ မဖြစ်ဘူးလား (ဖြစ်ပါတယ်
ဘုရား) ကဲ-ဒါဖြင့် ဒကာ ဒကာမတွေ တက်ကြပါစို့ အလုပ်
ပေးတော့မယ် ဒကာ ဒကာမတွေ (မှန်ပါ)။

ဘာရှုရမှန်းမသိဘူးလို့မဆိုပါနဲ့

အလုပ်ပေးတော့မယ်ဆိုတာက ရှုစရာရှိမှ ရှုရမှာကိုး
ကိုစောမောင် ရှုစရာမရှိရင် . . . (ရှုလို့မရပါ)၊ ရှုစရာပဋိစ္စ
သမုပ္ပါဒ်အကြောင်းနည်းဟာက ဒကာ ဒကာမတွေ ရှုစရာ
ပြတာလို့ မှတ်လိုက် . . . (မှန်ပါ)။

ဒကာကြီးလှိုင် ဘာပြတာတုံး . . . (ရှုစရာပြတာ
ပါ) အဲ- ရှုစရာပြတော့ တပည့်တော် ဘာရှုရမှန်းမသိဘူးလို့
ဆရာဘုန်းကြီးကို ခင်ဗျားတို့က တော်တော်ကြာကျတော့
အပြစ်တင်မနေနဲ့ ကိုယ့်သန္တာန်ဖြစ်တာ ကိုယ်မသိလို့ မရှု
တတ်တာလို့သာ ကိုစောမောင်ပြောရမယ် . . . (မှန်ပါ)။

ကဲ-ဒါဖြင့် မြင်စိတ်ကလေးလာပြီ မောင်နိုင်ရေ ဟုတ်
လား ခံစားတယ်ထားပါတော့ မြင်စိတ်ကလေးကို တဏှာ

မလာအောင် ဘာလုပ်ရမလဲ၊ ဖြစ်ပျက်ရှုလိုက်မယ်...
(မှန်ပါ)။

မြင်စိတ်ကလေးလာရင်ဖြစ်ပျက်ရှု

ကိုစောမောင် မြင်စိတ်ကလေး ဖြစ်ပျက်ရှုလိုက်ရင်
မရဘူးလား... (ရပါတယ်)၊ အကောင်းအဆိုး ဝေဖန်နေ
တာကို ဖြစ်ပျက်ရှုလိုက်ရင်ကော... (ရပါတယ်)၊ အဲတော့
မြင်စိတ် ဖြစ်ပျက်ရှုလည်းရတယ်၊ အကောင်းအဆိုး ဝေဖန်တဲ့
ဝေဒနာဖြစ်ပျက်ရှုလည်းရတယ်... (ရပါတယ်ဘုရား)။

မြင်စိတ်ဖြစ်ပျက်ရှုလည်းရတယ်၊ ဝေဒနာဖြစ်ပျက်ရှု
လည်းရတယ်၊ ဖြစ်ပျက်ရတာချည်းပဲဆိုတာ သေချာကြပလား
(သေချာပါတယ်ဘုရား) ဒါဖြင့် ဖြစ်ပျက်မြင်စိတ်ကလေးကို
ဖြစ်ပျက်ရှုတယ် ဖြစ်ပျက်ကရှေ့က ရှုတဲ့မဂ်က နောက်က
ခန္ဓာကိုယ်ထဲမှာလေ (မှန်ပါ)။

မြင်စိတ်ကလေးက မျက်လုံးမှာ ရှုတာက ဟဒယ
ဝတ္ထုပေါ်ကနေပြီး မနောဒွါယကနေပြီး မဂ်ကလေးမလာဘူး
လား (လာပါတယ်) ဝိပဿနာမဂ်ကလေးလာတယ်။

ဒါဖြင့်ဖြစ်ပျက်နဲ့ မဂ်ဟာ သဘောကျသွားတယ်၊ မြင်
စိတ်ကလေးက (ဖြစ်ပျက်) ရှုတာကလေးက (မဂ်)၊ မဂ်

ကလေးလာတော့ ခုနက အကောင်းအဆိုးဝေဖန်တဲ့ ဝေဒနာ
လာသေးလား . . . (မလာပါဘူး)။

ဝေဒနာနောက်က လိုက်တဲ့တဏှာကော (မလာပါ)
ဝေဒနာနောက်က ပစ္စယာလေးတွေအကြောင်းဆက်လို့မှ
မရတော့ တဏှာလာစရာမြင်သေးရဲ့လား . . . (မမြင်ပါ
ဘုရား) တဏှာမလာတော့ ဥပါဒါန်ကော (မလာပါ) မလာ
တော့ ကံကော (မလာပါ)။

ကိလေသာကံတွေဖြတ်တယ်

ဟာဒါဖြင့်ဖြစ်ပျက်ရှုတဲ့ မဂ်သည် ကိလေသာကံတွေ
ဖြတ်တယ် (မှန်ပါ) ဘယ်နှယ်ဆိုကြမယ် . . . (ကိလေသာ
ကံတွေဖြတ်ပါတယ်ဘုရား) ဒါဖြင့် ကိလေသာနှစ်ခုက
ကိလေသ ဝဋ်၊ တဏှာ၊ ဥပါဒါန်က ကိလေသဝဋ်၊ အဲဒါလည်း
ဦးဘရှင်း ဖြတ်လိုက်တာမြင်ပလား . . . (မြင်ပါတယ်) မြင်
စိတ် ဖြစ်ပျက်ရှုလိုက်တာကိုး။

တဏှာ ဥပါဒါန်တည်းဟူသော ကိလေသာဝဋ်လာ
နိုင်သေးလား (မလာနိုင်ပါ) ခုနက ကာယကံ၊ ဝစီကံကော
မြောက်သေးရဲ့လား (မမြောက်ပါဘုရား) ကဲဒါဖြင့် ကမ္မဝဋ်
လည်းဖြတ်တယ်၊ သဘောကျပလား (ကျပါပြီ)၊ ကမ္မဝဋ်ဖြတ်
တော့ နောက်ဘဝပဋိသန္ဓေနေဖို့ ဝိပါကဝဋ်ကကော . . .
(ဖြတ်ပါတယ်ဘုရား)။

ဝိပဿနာအရှုခိုင်းတာဝန်ဖြတ်ခိုင်းတာ

ဪ-ဒါဖြင့် ဝိပဿနာအရှုခိုင်းတာဝန်ဖြတ်ခိုင်းတာ ကိုး (မှန်ပါ) ပေါ်ပြီ၊ ဦးခင်မောင်ရေ ပေါ်ပလား . . . (ပေါ်ပါ ပြီဘုရား) ဝိပဿနာအရှုခိုင်းတာဘာပါလိမ့် . . . (ဝန် ဖြတ်ခိုင်းတာပါဘုရား)။

ဒီမှာ ကြည့် ကိလေသဝဋ်ကစဖြစ်တယ်၊ မြင်စိတ် ရှု တော့လဲ ကိလေသဝဋ်ကဖြစ်တာပဲ၊ အကောင်းအဆိုး ဝေဖန်တာလေးရှုလိုက်ပြန်ကော (ဖြစ်ပါတယ်) ကိလေသဝဋ် ကစပြီး ကမ္မဝဋ်ကကော (ဖြစ်ပါတယ်) နောက်ခန္ဓာအကျိုးပေး ဝိပါကဆိုတဲ့ဇာတိကကော . . . (ဖြစ်ပါတယ်)။

ဪ-ဒါဖြင့် ဝိပဿနာရှုကြ၊ ရှုကြဆိုတာကိုယ့်ဝဋ် ကိုယ်အဖြတ်ခိုင်းတာကိုး (မှန်ပါ) ဘယ်နှယ်ဆိုကြမယ် . . . (ကိုယ့်ဝဋ်ကိုယ်အဖြတ်ခိုင်းတာပါ) နို့မို့ဒီအစဉ်တန်းကြီးက ကိလေသဝဋ်ပြီးရင် ကမ္မဝဋ်က (လာမှာပါ) ကမ္မဝဋ်ပြီးရင် (ဝိပါကဝဋ်) ဝိပါကဝဋ်ကမလာပေဘူးလား . . (လာမှာပါ ဘုရား)။

သနားလွန်းလို့တိုက်တွန်းနေတာ

ဒါသူများပြောလားကိုယ့်သန္တာန်ဖြစ်စဉ်ကိုက်လား၊ (ကိုယ့်သန္တာန်ဖြစ်စဉ်ကိုက်ပါဘုရား) ဒါဖြင့် လုပ်ရမှာလား မလုပ်ရမှာလား . . . (လုပ်ရမှာပါ) နောက်က - ဒကာ

ဒကာမတို့ . . . (လုပ်ရမှာပါဘုရား) လုပ်ရမှာပဲဆိုတော့
သေချာပလား . . . (သေချာပါပြီဘုရား)။

ဘယ်နှယ်ကြောင့် ဆရာဘုန်းကြီးက သူ့ဝိပဿနာကြီး
ဒီလောက်တောင် တိုက်တွန်းနေရပါလိမ့် သူ့ဒကာ ဒကာမ
တွေကိုလို့ ဪ သနားလို့တိုက်တွန်းတာထင်ပါရဲ့ ခင်ဗျားတို့
တွေးလိုက် လို့ရှိရင်လည်း ဘုန်းကြီးက ကျေနပ်ပါတယ်။

ခင်ဗျားတို့က သနားစရာလုပ်နေတာကိုး၊ ကိလေသ
ဝဋ်လည်း မဖြတ်ဘူး ကိုစောမောင်၊ ကမ္မဝဋ်ကော . . .
(မဖြတ်ပါ) ဝိပါက ဝဋ်ကော (မပြတ်ပါ) အဲတော့ ဝဋ်သမား
ကြီးဖြစ်နေတယ်၊ မဟုတ်ဘူးလား၊ ဝဋ်သုံးပါးလွယ်သလို
ဖြစ်နေတာ၊ သဘောကျပလား . . . (ကျပါပြီ) အဲဒါသနား
လို့ဟောတာဆိုတာလည်း မပေါ်သေးလား (ပေါ်ပါတယ်)။

ဘုရားဟောတာ ကရုဏာနှင့်ပညာပါတယ်

ဘုရားဟောတော်မူတာသည် ဘယ်တော့မှ ကရုဏာ
နဲ့ ပညာမကင်းဘူးဆိုတာ ရိပ်မိပလား . . . (ရိပ်မိပါပြီ)၊
ပညာက ခင်ဗျားတို့နားလည်မှုပညာရှင်းပလား၊ ကရုဏာက
ခင်ဗျားတို့ ဝဋ်ထဲလည်နေမှာစိုးလို့ . . . (မှန်ပါ) ဒါဖြင့်

ကရုဏာနဲ့ ပညာကင်းရဲ့လား . . . (မကင်းပါဘုရား) ရှင်း
ပလား . . . (ရှင်းပါပြီ)။

ဒါဖြင့် အခုဘုန်းကြီးတို့ ဟောနေတာဘာနဲ့ဟောနေ
ပါလိမ့် ကိုစောမောင် . . . (ကရုဏာနဲ့ ပညာနဲ့ ဟောနေပါ
တယ်) ပညာမပါလို့ရှိရင်လည်း ဒီအကြောင်းကို လွယ်အောင်
မပြောနိုင်တော့ဘူး၊ ကရုဏာမပါလို့ရှိရင်လည်း အပိုပဲ
ခင်ဗျားတို့ကို တစ်နာရီ၊ တစ်နာရီ အချိန်ပေးနေစရာ
မလိုတော့ဘူး လို့သေးရဲ့လား . . . (မလိုတော့ပါဘုရား)။

ပညာမပါရင် အလကားအော်နေသလိုပဲ

ဘာနဲ့ဟောနေပါလိမ့် (ကရုဏာနဲ့ပညာနဲ့ဟောနေ
တာပါ) ပညာမပါတဲ့လူကထပြောတော့ အလကားအော်နေ
သလိုဖြစ်မှာပဲ (မှန်ပါ)

ကရုဏာမပါပဲနေပြန်လို့ရှိရင်လည်း ခင်ဗျားတို့မှာ
ဘာမှကျေးဇူးများမယ်မဟုတ်ဘူး၊ ရှင်းပလား . . . (ရှင်းပါပြီ)။
ဒါဖြင့်ဘာနဲ့ဟောနေပါလိမ့် . . (ကရုဏာနဲ့ပညာနဲ့ပါဘုရား)

ကိုင်းဒါဖြင့်ဆရာတာဝန်က ဒီနှစ်ခုပေါ့ဗျာ၊ ခင်ဗျားတို့
တာဝန်ကဘာတွေတုံးလို့မေးတဲ့အခါကျလို့ရှိရင်ဖြင့်တဲ့ ကိုယ့်

ကိုယ်ကိုယ်သနားတဲ့ ကရုဏာကလေးထည့်ပေးပါ သဘောကျ
ပလား (ကျပါပြီ)

ဘုန်းကြီးပြောတဲ့ဥစ္စာကို ခင်ဗျားတို့ကလည်း ပညာနဲ့
မှတ်ပါ။ သဘောကျပလား . . . (ကျပါပြီ)။ ခင်ဗျားတို့ကလည်း
ပညာကော ကိုယ့်ကိုကိုယ်သနားတဲ့ကရုဏာရော နှစ်ခုပေါင်း
နာပါ။

ဘာနဲ့တရားနာကြမလဲ

ဘာနဲ့နာကြမလဲ (ပညာကော၊ ကိုယ့်ကိုကိုယ်သနား
တဲ့ကရုဏာရော နှစ်ခုပေါင်းနာရပါမယ်)။ အဲတော့-မှတ်ရမည့်
ပညာကလည်းရှိသေးတယ်၊ ဒီနှစ်ခုမပါလို့ရှိရင်လည်း ခင်ဗျားတို့
မှားလည်းခက်တာပဲ။

ဘုန်းကြီးတို့မှားလည်း ကရုဏာပညာမပါလည်း
ခက်တာပဲ။ ခင်ဗျားတို့လည်း ကိုယ့်ကိုယ်ကိုယ်သနားတဲ့
ကရုဏာ မပါ။ မှတ်တတ်တဲ့ထိုးထွင်းသိတဲ့ ပြောလိုက်တိုင်း
သိတဲ့ ပညာက မပါဘူးဆိုရင်လည်း ခင်ဗျားတို့ကုသိုလ်တော့
ရပါရဲ့ နိဗ္ဗာန်မရဘူး . . . (မှန်ပါ)။ ဘယ်လိုဆိုမလဲ (ကုသိုလ်
တော့ရပါရဲ့ နိဗ္ဗာန်တော့မရပါဘုရား)။

ဖားတရားဖြင့်မနာကြပါနဲ့

ဘာကြောင့်လဲဖားတရားနာတာကိုးဗျ၊ ဖားတရားနာတယ်၊ ဖားနတ်သားတော့မဖြစ်ဘူးလား . . . (ဖြစ်ပါတယ်) အဲတော့ခင်ဗျားတို့ဖားတရားနာသလိုဖြစ်နေတယ်၊ ဖားတရားကသူတရားတော်သံပဲလို့သိတယ်၊ အဲသလိုသူ တရားသံပဲလို့သိတာနဲ့စုတေမနေသေတာနဲ့ ဖားနတ်သားသွားဖြစ်တယ်။

ကိုစောမောင် ခင်ဗျားတို့က ဖားတရားလား၊ လူတရားလား (လူတရားပါဘုရား) တော်တော်သေးတယ်၊ တော်တော်သေးတယ်နော်၊ ဒကာ ဒကာမတို့ ဖားတရားတော့ဖြင့် မနာပါနဲ့နော်၊ ဘာတရားနာကြမယ် . . . (လူတရားနာပါမယ်ဘုရား)။

အဲ-လူလုပ်ပြီးတော့ တရားနာကြပါ ဖားတရားဖြင့်လုပ်မနေပါနဲ့၊ ကျုပ်တရားနာချည့်ဦးမယ်၊ ဘုန်းကြီးဘုရားကဟောနေတယ်၊ ကုသိုလ်ဖြစ်အောင်ဆိုလို့ရှိရင် ဖားတရားနာတာ မောင်နိုင်ရိပ်မိပလား၊ ဖားတရားနာတော့ ဒကာ ဒကာမတွေ သုဂတိတော့မရောက်ဘူးလား . . . (ရောက်ပါတယ်)။

အခုတော့ ဖားစိတ်ထားပြီးတော့ မနာပဲနဲ့ လူစိတ်ထားပြီးတော့နာပါဆိုတာကိုလည်း သေသေချာချာပြောတယ်၊ ကိုစောမောင် ကျေနပ်ပလား (ကျေနပ်ပါပြီ)။

တရားနာမှုကိုက လိုသေးတယ်၊ ခင်ဗျားတို့ ဦးဘရှင်း
တို့ ဟိုတုန်းက ပြောခဲ့တယ်၊ တရားနာကုသိုလ်ဖြစ်တာပေါ့
ကွ၊ ဒါခင်ဗျားတို့ကိုယ်တိုင်အကြီးအကျယ်မသုံးဘူးလား . . .
(သုံးပါတယ်) သူနားမလည်လည်၊ နှလုံးမသွင်းသွင်း။ ကုသိုလ်
တော့ဖြစ်ပါတယ်၊ သွားကြကွတဲ့၊ ဒါဖားနည်းသုံးတာပဲ ရိပ်
မိပလား . . . (ရိပ်မိပါပြီ)။

လူနည်းပါရဲ့လား (မပါပါဘူး) ကိုစောမောင်ရေ
ကျေနပ်ပလား (ကျေနပ်ပါတယ်) ကိုင်းဒါဖြင့် လူအဖြစ်နဲ့
နာမလား၊ ဖားအဖြစ်နဲ့နာ မလား၊ (လူအဖြစ်နဲ့နာပါမယ်
ဘုရား) ဒါသေချာမှတ်နော် လူအဖြစ်နဲ့ နာကြပါဆိုတာ
ရှင်းပြနေတယ်။

ကိုင်းဒါဖြင့် ရှုစရာ ဖဿကသူ - အစဉ်တန်းနေတဲ့
တစ်ခုဖြစ်ပြီး တစ်ခုပျက်တဲ့အတန်းတွေ ဉာဏ်ထဲမှာ အခု
ဖားလိုမဟုတ်တော့ဘူး၊ လူလိုမှတ်မိပလား . . . (မှတ်မိပါပြီ)။

ဒွါရခြောက်ပေါက်မှာရှုစရာတွေ

ဖားကဘယ်လိုပြောပြော မှတ်မိတာမှမဟုတ်ဘဲ
ဦးဘအောင်ကြီး ရိပ်မိပြီနော် (ရိပ်မိပါပြီ)၊ ကိုင်းဒါဖြင့် ရှုစရာ
ဒွါရခြောက်ပေါက်ကရှု၊ သဘောကျပလား (ကျပါပြီ) ဒွါရ

(၆)ပေါက်မှာ ရှုစရာတွေတန်းတန်းပြီးရှိနေတယ်ဆိုတာတော့ တစ်ခုဖြစ်ပြီးတစ်ခုပျက်နေတယ်ဆိုတာ မောင်နိုင်ရှင်းပြီနော် (ရှင်းပါပြီ)။

မြင်တဲ့စိတ်ကလေးကိုပဲ စဉ်းစားပါစို့ ကိုစောမောင်၊ ကဲ မြင်တဲ့စိတ်ကလေးကိုပဲ ဦးဘရှင်းက သားကလေးမြင်မြင် သမီးကလေးမြင်မြင် ကိုယ့်အိမ်ကပစ္စည်းမြင်မြင်၊ ကျောက် မြင်မြင်၊ ဦးဘရှင်း ဘာလုပ်မလဲ . . . (ဖြစ်ပျက်ရှုရပါမယ်)။

ရှုတဲ့အခိုက်မှာမဂ်ပုဂ္ဂိုလ်

အင်းဒါဖြင့်မြင်တဲ့စိတ်ကတော့ မြင်တဲ့စိတ်ကို ကိုယ့်မနောကနေပြီးဖြစ်ပျက်ရှုလိုက်တဲ့အခါကျတော့ မြင်တဲ့ စိတ်က ဖြစ်ပျက်၊ ရှုတာကမဂ်ဖြစ်တယ်၊ မဂ်ဖြစ်သွားတော့ ရှုနေတဲ့အခိုက်အတန့်မှာ ဒီပုဂ္ဂိုလ်မဂ်ပုဂ္ဂိုလ်၊ ကိုစောမောင် မဂ်နဲ့ အသက်ရှင်နေတယ်၊ ဘာနဲ့အသက်ရှင်နေလဲ (မဂ်နဲ့ အသက်ရှင်နေတယ်) နောက်က ဒကာ ဒကာမတွေနဲ့ ဘာနဲ့ အသက်ရှင်နေလဲ (မဂ်နဲ့အသက်ရှင်နေပါတယ်)။

မဂ်နဲ့အသက်ရှင်နေတယ် ကိုစောမောင် ဒါလိမ်ပြော တာလား၊ အဟုတ်ပဲလား . . . (အဟုတ်ပါဘုရား) ဝိပဿနာ အရှုခံလေးနဲ့ ဝိပဿနာမဂ်နဲ့ ရှင်နေတာပဲ၊ ဒါသက်ကောင်း

ရှင်နေတာ (မှန်ပါ) သက်ကောင်းရှင်လို့မဆိုနိုင်ဘူးလား
(ဆိုနိုင်ပါတယ်)။

ကောင်းပြီ ဒါဖြင့်ဒီလိုတွေ့နေတော့ကိုတဲ့ သူဟာ
ဒီမဂ်နဲ့ အသက်ရှင်နေတာ၊ သေချာပါပြီတဲ့၊ သေချာတော့ကိုး
ဒကာ ဒကာမတွေ ရှေ့နားမှာ ခန္ဓာရှိသလား၊ ခန္ဓာမရှိဘူး
လားတဲ့၊ မဂ်ရှေ့နားမှာ ခန္ဓာရှိသေးသလား၊ ခန္ဓာမရှိတော့
ဘူးလားမေးရင် ဘယ်နှယ်ပြေမလဲ . . . (မရှိတော့ပါဘုရား)
မရှိတော့ဘူး။

ရှုပြီးပြီကော သူဟာ အနိစ္စလို့ဆိုတော့ ဖြစ်ပြီး
ပျက်သွားပြီး ခန္ဓာရှိသေးရဲ့လား (မရှိတော့ပါဘူး) သဘောပါ
လား (ပါ ပါပြီ) ခန္ဓာမရှိတော့ဘူးနော် မောင်နိုင်ရှိသေးရဲ့လား
(မရှိ တော့ပါဘုရား)။

ခန္ဓာခွန့်တယ်ဆိုတာ ဒါကိုပြောတာ

အဲ-ခန္ဓာရှုလိုက်တော့ ဝိညာဏက္ခန္ဓာကို မောင်နိုင်
တို့က ရှုလိုက်ပြီကော၊ ရှုလိုက်တော့ ဘယ်ဝိညာဏ်နဲ့ အသက်
ရှင်နေတယ်လို့ဆိုစရာမလိုတော့ဘူး၊ ကိုစောမောင် မဂ်နဲ့
အသက်ရှင်နေတယ်လို့ . . . (ဆိုစရာမလိုတော့ပါဘူး)

ဘယ်သူနဲ့ အသက်ရှင်သလဲ (ဉာဏ်နဲ့အသက်ရှင်ပါတယ်) ကိုင်း ဒါ မြင်စိတ်နဲ့အသက်ရှင်တာမဟုတ်တော့ဘူး၊ ခန္ဓာရှိသေးရဲ့လား . . . (မရှိတော့ပါဘုရား)။

ကိုင်း ဝိပဿနာရှုတာသည် ခင်ဗျားတို့ သေသေချာချာမှတ်ပါ။ခန္ဓာစွန့်တယ်ဆိုတာ ဒါပြောတာ၊ ကိုစောမောင် ခန္ဓာရှိသေးရဲ့လား (မရှိပါဘူး) မြင်စိတ်ကလေး ရှိသေးရဲ့လား . . . မရှိပါဘူး။

မြင်စိတ်နဲ့ အသက်ရှင်တဲ့သဘော ဘယ်လိုကြည့်ကြည့် မရှိဘူး၊ ရှိကြရဲ့လား (မရှိပါဘူး) အဲခန္ဓာစွန့်တယ်ဆိုတာပေါ်ပလား . . . (ပေါ်ပါပြီ)။

နောက်ကမြင်စိတ်ရှုလိုက်တဲ့အတွက် ဝေဒနာ၊ တဏှာ၊ ဥပါဒါန်တွေကိုစောမောင် (မလာပါဘုရား) ဒါဖြင့် ကိလေသာလဲစွန့်တယ် (မှန်ပါ)၊ ခန္ဓာကော (စွန့်ပါတယ်) နောက်ကလာမည့်ကိလေသာကော . . (စွန့်ပါတယ်) လာကို လာခွင့်ပေးသေးရဲ့လား (မပေးပါ) ဒါဖြင့် ဝိပဿနာမဂ်သည် ခန္ဓာကိုစွန့်၍ ကိလေသာကိုလည်းစွန့်ပါသည်။ (မှန်ပါ)

ကိုစောမောင် ခန္ဓာစွန့်တယ်ဆိုကတည်းကိုက ခန္ဓာမရှိရင် ဒိဋ္ဌိပြုတ်တယ်၊ ရှင်းပလား (ရှင်းပါပြီ) ခန္ဓာမရှိတော့ ဒီဥစ္စာဖြစ်ပြီးပျက်သွားလေသည်လို့သိလိုက်ကတည်းက

ငါသူတစ်ပါးယောက်ျားမိန်းမလို့ ထင်သေးသလား၊ (မထင်ပါဘုရား) ခန္ဓာစွန့်လိုက်လို့ ဒိဋ္ဌိပြုတ်တယ်၊ သဘောပါလား (ပါပါတယ်)။

နောက်ကသိလိုက်တဲ့ဉာဏ်လေးက၊ ကိလေသဝဋ်ကမ္မဝဋ်တွေကိုမဖြတ်လိုက်ဘူးလား ဖြတ်လိုက်ပါတယ် အင်း ဒါဖြင့် ခန္ဓာစွန့်ကိလေသာစွန့်ပေါ့ဗျာ။

ဝိပဿနာသည်၊ ဒိဋ္ဌိပြုတ်တယ်လို့မှတ်ပါ

ကိလေသာစွန့်ဆိုကတည်းက ကိလေသဝဋ်၊ ကမ္မဝဋ်၊ ဝိပါကဝဋ်တွေကော မပါသေးဘူးလား... (ပါပါတယ် ဘုရား) အဲဒါဖြင့် ဒို့လုပ်တဲ့ ဝိပဿနာသည် ခန္ဓာလည်းစွန့်၊ ခန္ဓာစွန့်တယ်ဆိုတော့ ဒိဋ္ဌိပြုတ်ပြီ၊ မှတ်ထားစမ်းမောင်နိုင်၊

ခန္ဓာစွန့်တယ်ဆိုတော့... (ဒိဋ္ဌိပြုတ်ပါပြီ) ငါသူတစ်ပါးယောက်ျားမိန်းမရှိသေးရဲ့လား (မရှိပါဘုရား) ဒိဋ္ဌိပြုတ်သွားပြီ သဘောကျပလား (ကျပါပြီ)

မဂ်ကလဲ ဒိဋ္ဌိပြုတ်သွားတဲ့ မဂ်ကလေးက၊ မဂ်နဲ့ပဲ အသက်ရှင်နေတဲ့အတွက် ဦးဘရှင်းကိလေသာတွေလာသေးလား... (မလာပါဘုရား) တဏှာဥပါဒါန်ကံတွေ... (မလာပါ) မလာဘူးဆိုတော့ ရှင်းပလား ကိုစောမောင် (ရှင်းပါတယ်)။

ကိလေသာကောခင်ဗျားတို့မဂ်က၊ ဝိပဿနာမဂ်က
စွန့်ပါတယ် ခန္ဓာကော (စွန့်ပါတယ်) သဘောကျပလား
(ကျပါပြီ) ကိလေသာစွန့်... (ခန္ဓာစွန့်ပါတယ်) ကိုင်း
ကိုစောမောင် ကျေးဇူးများပုံ ပေါ်ကြပလား... (ပေါ်ပါပြီ)

ကိလေသာလည်း (စွန့်ပါတယ်) ခန္ဓာလည်း (စွန့်ပါ
တယ်) ဒါဖြင့် ဒီအချိန်မှာ ကိလေသာမရှိပဲနဲ့ ခင်ဗျားတို့
ဝိပဿနာနဲ့သေသွားမယ်၊ ဝိပဿနာရှုရင်း သေသွားတယ်
ဆိုကြပါစို့။

မောင်နိုင် ကိုယ့်ခန္ဓာလည်း ဒိဋ္ဌိပြုတ်သွားပြီ၊ ဟိုဘက်
နောက်ဘဝအကျိုးပေးစရာကော... (မရှိပါဘုရား)။
အကယ်၍ ဝိပဿနာမဆုံးခင်သေသွားလို့ရှိရင်လည်း သုဂတိ
ပဲအကျိုးပေးမယ် (မှန်ပါ) ပေးသည်နှင့်တစ်ပြိုင်နက်တည်း
သုဂတိရောက်သည်နှင့် တစ်ပြိုင်နက်တည်းသောတာပန်
တည်ရမယ်။

ကိုစောမောင် ဝိပဿနာသည် ရှုနေတဲ့ဇောနဲ့ ဟိုမှာ
ပဋိသန္ဓေနေတာနဲ့ဟာ ကပ်မနေဘူးလား (နေပါတယ်ဘုရား)
ကပ်နေတော့ ဒီတရားတွေဟာ အကုန်သွားပေါ်တာပဲ၊
ပေါ်သည်နှင့်တစ်ပြိုင်နက်တည်း နတ်ပြည်ရောက်တာက
နွေးသေးတယ် သောတာပန်တည်တာက စောနေတယ်။

ဘယ်လောက်ထိအောင် ကျေးဇူးများတယ်ဆိုတာ

ဝိပဿနာမဂ်ကလေးပေါ်ကြပလား... (ပေါ်ပါပြီ) ဪ
ဒါကြောင့် အချည်းနှီးမဖြစ်ဘူးဆိုတာကော ရှင်းရှင်း
လင်းလင်း သိကြပလား... (သိပါပြီဘုရား)

ဝိပဿနာမဂ်သည်သုဂတိပို့သည်

ဒါဖြင့် ဝိပဿနာရှုလိုက်ခြင်းသည် ခန္ဓာစွန့်လို့ ဒိဋ္ဌိ
ပြုတ်တယ်နောက်ထပ်ကိလေသာမလာသောကြောင့် ကိလေ
သာသေသောကြောင့်လည်း အပါယ်လေးပါး မသွားဘူး၊
ပေါ်ပလား... (ပေါ်ပါပြီ)။

ဝိပဿနာမဂ်သည် သုဂတိမှတစ်ပါး ဘယ်မှမသွား
ဘူး၊ ပေါ်ကြပလား (ပေါ်ပါပြီ) မဂ်စစ်ကို မဟောသေးပါဘူး
တဲ့၊ ဝိပဿနာမဂ်ကိုသာ ဟောပါတယ်၊ မဂ်စစ်ကို မဟော
သေးပါဘူး။

အယံပိ ဝိပဿနာ=ဤဝိပဿနာသည်တဲ့ ဝိသုဒ္ဓိမဂ်
ဆရာက၊ အယံပိဝိပဿနာ၊ ခန္ဓာအဘိသင်္ခါရေဟိပဋိစ္စဝ
သီတဲ့ -

ခန္ဓာနဲ့ အဘိသင်္ခါရနဲ့ကို ဖြေရှင်းလိုက်ပါတယ်ကွာတဲ့၊
ခန္ဓာရှိနေရင်လည်း ဒိဋ္ဌိလာဦးမှာကိုး၊ နောက်ခန္ဓာ
တွေလာဦးမှာကိုး၊ အခုပြနေတာ နောက်ခန္ဓာရှိရဲ့လား
(မရှိပါဘူး) အနိစ္စသာရှိတယ် သဘောကျပလား (ကျပါပြီ)
ခန္ဓာရှိရဲ့လား ဘာရှိသလဲ (အနိစ္စသာရှိပါတယ်)။

ဒါဖြင့် ခန္ဓာစွန့်ပြီး အနိစ္စနဲ့တွေ့နေတယ်။ သဘော
ကျပလား (ကျပါပြီ) ဒါဖြင့် ခန္ဓာစွန့်သောကြောင့်
ကိုစောမောင် ဘာဖြစ်ချင်လဲ (မဖြစ်ချင်ပါဘူး) ဒိဋ္ဌိပြုတ်
သွားတယ် မောင်နိုင် ရှင်းပလား (ရှင်းပါပြီ) ပြုတ်စရာတွေ
ရှိသေးရဲ့လား . . . (မရှိပါဘူး)

ဒိဋ္ဌိခိုစရာအကွက်ပါသေးရဲ့လား (မပါပါဘူး) အေး
ဒါကြောင့် ကြိုးစားလုပ်ကြ၊ ကြိုးစားလုပ်ကြဆိုတာ တိုက်တွန်း
ရမှာလား မတိုက်တွန်းရမှာလား (တိုက်တွန်းရမှာပါဘုရား)။

ဒိဋ္ဌိရှိနေသေးလို့ရှိရင်လည်း ဦးဘရှင်းဘယ်ကောင်း
မလည်း၊ ဒါဝိပဿနာတွေရှုတဲ့ပုဂ္ဂိုလ်နော၊ ဘယ်နှချက်စွန့်
ပါလိမ့် . . (နှစ်ချက်စွန့်ပါတယ်) ရှေ့ကခန္ဓာစွန့်တယ် (မှန်ပါ)
နောက်ကကိလေသာစွန့်တယ် (မှန်ပါ)။

ရှေ့က . . (ခန္ဓာစွန့်တယ်) နောက်က . . (ကိလေသာ
စွန့်ပါတယ်) ကိလေသာစွန့်တယ်ဆိုတာပေါ်ကြပလား (ပေါ်ပါပြီ)။

ဝိပဿနာရှုရင်းသေရင်သုဂတိပဲ

ကဲဒါဖြင့် နောက်ဘဝကို မဂ်စစ်ကိုမရသေးလို့
ဝိပဿနာမဂ်နဲ့ သေသွားလို့ရှိရင်လည်း သုဂတိခန္ဓာပဲရမယ်၊
ဘာကြောင့်တုံးလို့မေးတဲ့အခါ တဏှာဥပါဒါန်အုပ်ချုပ်တဲ့
ကံမလာတော့ဘူး၊ လာသေးရဲ့လား (မလာပါဘုရား)။ သုဂတိ

ရောက်ရင်လည်း သောတာပန်တည်တာက အရင်ကျမယ်ဆို
တာပြောပြီးပါပြီ။ ရှင်းကြပလား.. . . (ရှင်းပါပြီ)။

ဒါဖြင့် ရှုရင်းသေလည်းမမှားဘူး၊ သဘောကျပလား
(ကျပါပြီ) ရှုရင်းသေလည်းသုဂတိပဲ၊ ကိုင်း.. . ဒါလောက်နဲ့
မသေချင်သေးပါဘူးဘုရား၊ ဆိုတော့မှ ဝိပဿနာ ရှု-ရှု-ရှု၊
ဒွါရခြောက်ပေါက်မှာ ရှုစရာတွေလည်း တွေ့ပြီမို့လား.. .

ကဲမြင်စိတ်ကလေး၊ နောက်ကဉာဏ်လိုက်ရမှာက
နည်းနည်းဝေးတယ် အကောင်းအဆိုးရွေးနေတုံး ရှုနိုင်တယ်
ဒါဖြင့် အကောင်းအဆိုးရွေးနေတာက ဝေဒနာက ရွေးနေ
တာ သဘောကျပလား.. . . (ကျပါပြီ) အဲဒီနောက်ကနေပြီး
ကိုစောမောင်က မဂ်ဖြတ်လိုက်တာ (မှန်ပါ) မရဘူးလား.. . .
(ရပါတယ်)။

အဲဒါဖြင့် ဝေဒနာဖြစ်ပျက်မရဘူးလား.. . (ရပါတယ်)
ဟော-ဝေဒနာကွနွာဖြစ်နေတယ်၊ မဖြစ်ဘူးလား မောင်နိုင်
(ဖြစ်ပါတယ်) ခုနကဝိညာဏကွနွာဖြစ်နေတယ်၊ အခုတော့
ဘာဖြစ်နေလည်း၊ ဝေဒနာကွနွာဖြစ်နေတယ်၊ ဒါကြောင့်
ခန္ဓာစွန့်တယ်ဆိုတာ သေချာပလား.. . . (သေချာပါတယ်)။

နောက်ကတဏှာကောလာနိုင်သေးရဲ့လား.. . .
(မလာနိုင်ပါ) ဒါဖြင့် ဥပါဒါန်သည် ကိုစောမောင် ဘာဖြစ်
နေသလဲ.. . . (ခန္ဓာစွန့်ပါတယ်) ခန္ဓာစွန့်ပြီးတော့ကော

ကိလေသာဆိုတဲ့ တဏှာတွေကော... (စွန့်ပါတယ်)
သဘောပါလား... (ပါပြီ)

ဒါဖြင့် ဒီထက်ကျေးဇူးများစရာ အားလုံး တရားနာ
တဲ့ဒကာဒကာမတွေ သေသေချာချာကြည့်တော့ တွေ့
သေးရဲ့လား (မတွေ့ပါဘူး) ဪ-ဒါဖြင့် ဒကာကြီးလှိုင်
အဖိုးတန်တဲ့ အချက်ပါလားဆိုတာ - မရချင်နေပါစေ
ဒကာကြီးလှိုင်က အသက်အရွယ်ကြီးလို့ထား၊ လုပ်သာနေ၊
ခန္ဓာစွန့်ကိလေသာစွန့်တာကတော့ သေချာတယ်... (မှန်ပါ)

အသက်ငြီးတော့ရတဲ့မင်နဲ့ကျေနပ်လိုက်ပါ

ဒကာကြီးလှိုင်က အသက်အရွယ်ကလည်း ကြီးတော့
ဒီဥစ္စာတပည့်တော်လုပ်သာနေရတယ် မင်များ ဘယ်တော့
ရမလဲ ဪရတဲ့ မင်နဲ့ ကျေနပ်လိုက် (မှန်ပါ) ရှင်းပလား
... (ရှင်းပါပြီ) မောင်နိုင်ဘာတဲ့လည်း... (ရတဲ့မင်နဲ့
ကျေနပ်ရပါမယ်ဘုရား)။ ဒီတော့ ကိုယ်ဟာကိုရရမှာကို
အဲတော့ ရတဲ့မင်နဲ့ ကျေနပ်လိုက်တာပေါ့ ရှင်းကြပလား...
(ရှင်းပါပြီ)။

ကိုင်းတစ်ခါတပည့်တော်တို့နောက်က ဒကာဒကာမ
တွေကလည်း အသက်ကလည်းငယ်သေးတော့၊ အခု
ကတည်းက ဒီလောက်နဲ့ မကျေနပ်သေးဘူး၊ ဒါလဲရှိဦးမှာပေါ့
(ရှိပါတယ်ဘုရား) မရှိပေဘူးလား (ရှိပါတယ်)။

မင်္ဂလဒေဝီဒီလို့လုပ်ပါ

ကဲ-မင်္ဂလဒေဝီ တစ်ခါလုပ်မယ်ဆိုတော့ ဒီလို့လုပ်ပါတဲ့ . . . မင်္ဂလဒေဝီ လုပ်မယ်ဆိုတော့ မောင်နိုင်ရေ မြင်စိတ်ကလေးရှုလိုက်ပေါ့ကွာ၊ ကြားစိတ်လာလည်း . . . (ရှုရပါမယ်) အင်း၊ နံစိတ်လာလည်း (ရှုရပါမယ်) စားစိတ်လာလည်း (ရှုရပါမယ်) ယားစိတ်၊ ယံစိတ်လာလည်း . . . (ရှုရပါမယ်) ရှုရမှာပဲတဲ့။

ကြံစိတ်၊ စည်စိတ်တွေ၊ လောဘ၊ ဒေါသ၊ မောဟ၊ အဒေါသ၊ အလောဘ၊ လာလည်း ရှုရမှာပဲ - ရှုလိုက်တဲ့အခါ ကျတော့ အကုန်လာသ၍ ဖြစ်ပျက်တွေ သိနေတော့ ကိုစောမောင်ရေ - ယထာဘူတဉာဏ်ရသွားတယ် (ရသွားပါတယ်)။

ယထာဘူတဉာဏ်

ဟုတ်တိုင်းမှန်စွာသိတဲ့ဉာဏ်၊ ခန္ဓာထဲမှာ ပုဂ္ဂိုလ် သတ္တဝါမရှိဘူး၊ အနိစ္စ၊ ဒုက္ခ၊ အနတ္တသာရှိတယ်ဆိုတဲ့ ဉာဏ်ကော မရပေဘူးလား . . . (ရပါတယ်) ဟုတ်တိုင်းမှန်တဲ့ ဉာဏ်ရသွားလို့ရှိရင်ဖြင့် ဒကာ ဒကာမတွေက စိတ်ဖြစ်ပျက်ကို ဖြင့် ပြီးငွေ့အောင်ရှုလိုက်ကြတာပေါ့ (မှန်ပါဘုရား)။

အဲ ယထာဘူတဉာဏ် ရပြီးသွားလို့ရှိရင်ဖြင့် “ဧဝမေတံ

ယထာဘူတံ သမ္ပပညာယ ဒဋ္ဌဗ္ဗံ ဧဝံပဿံ ဘိက္ခဝေ သုတဝါ
အရိယသာဝကော ဝိညာဏသ္မိပိ နိဗ္ဗိန္နတိ”

ဆိုတော့ ဒကာ ဒကာမတွေက ဒီစိတ်ဖြစ်ပျက်ကိုပြီး
ငွေ့အောင် ရှုလိုက်တာပေါ့ (မှန်ပါ) ကိုစောမောင် ဖြစ်ပျက်တွေ
မြင်ရဖန်များရင်၊ ဘယ်နှယ်ဖြစ်မလဲ . . . (ပြီးငွေ့ပါတယ်ဘုရား)။

နိဗ္ဗိန္နဉာဏ်

ပြီးငွေ့တဲ့ဉာဏ်ရအောင်ရှုပြီးသကာလ နေလိုက်တော့၊
ဒါ နိဗ္ဗိန္နဉာဏ်တင်သွားပြီ။

“နိဗ္ဗိန္နန္တော ပိရုဇ္ဇတိ” နိဗ္ဗိန္နန္တော - ပြီးငွေ့ပြီးသည်ရှိသော်
ဝိရုဇ္ဇတိ - မဂ် ပေါ်လာ၏။

ဝိရုဇ္ဇတိတိမဂ္ဂေါလို့ အဋ္ဌကထာဆရာများ ဖွင့်သော
ကြောင့်၊ ဒီဝိညာဏကွန္တာဖြစ်ပျက်တွေဟာ ဒုက္ခသစ္စာအစစ်ပဲ
လို့ ဆုံးဖြတ်ချက်ချလိုက်လို့ရှိရင် ဖျပ်, ဆို ချုပ်သွားပြီး
ကိုစောမောင် နိဗ္ဗာန်ပေါ်လာတယ်၊ မဂ်ပေါ်မလာဘူးလား . . .
(ပေါ်လာပါတယ်ဘုရား)။

မဂ်ဉာဏ်

ကိုစောမောင် အဲတော့ ဒီမဂ်ပေါ်လာတော့ကို ရှေ့မှာ
ခန္ဓာကောရှိသေးရဲ့လား (မရှိပါဘူး) ခန္ဓာလည်း မရှိဘူး၊

နောက်ကကိလေသာကော (မရှိပါ) အင်း ဒီဉာဏ်ကလည်း
ကိုစောမောင်ရေ ချုပ်သွားတော့ကို ပျံ့ပိုင်းချုပ်လည်းသွားပါ
ရော ချုပ်တဲ့နိဗ္ဗာန်ဘက်ကို သူ မလှည့်ဘူးလား (လှည့်ပါတယ်)။

ဒါဖြင့် တကယ့်လောကုတ္တရာ၊ သောတာပတ္တိမဂ်က
တော့ ဒကာ ဒကာမတို့ရှေ့က ခန္ဓာလည်းစွန့်၊ နိဗ္ဗာန်ဘက်ကို
လည်း လှည့်တယ်၊ နောက်က ကိလေသာလည်းသေစေတယ်၊
သူက သုံးချက်၊ ကိုစောမောင် ခုနကနဲ့တူသေးသလား . . .
(မတူပါ ဘုရား)။

ဉာဏ်ကနိဗ္ဗာန်ပြေးဝင်တယ်

ကိလေသာစွန့်၊ ခန္ဓာစွန့်ပြီး ဒီဉာဏ်နိဗ္ဗာန်ဘက်ပြေး
ဝင်သွားတယ် မောင်နိုင် မှတ်မိပလား . . . (မှတ်မိပါပြီ) ဘာတဲ့
လည်း (ကိလေသာစွန့်၊ ခန္ဓာစွန့်ပြီး ဉာဏ်က နိဗ္ဗာန်ဘက် ပြေး
ဝင်သွားပါတယ်) သူကသုံးချက် (မှန်ပါ)

ခုနက ဝိပဿနာ မဂ်က နှစ်ချက် ကိလေသာနဲ့ ခန္ဓာ
သာစွန့်တယ်၊ အခုသောတာပတ္တိမဂ်ကတော့ဘာတဲ့၊ (ခန္ဓာစွန့်၊
ကိလေသာစွန့်၊ နိဗ္ဗာန် ပြေးဝင်ပါတယ်) ကိလေသာစွန့် . . .
(ခန္ဓာစွန့်) နိဗ္ဗာန်ဘက်ပြေးဝင်သွားတယ်၊ သဘောကျပလား
(ကျပါပြီ)။

ရှေ့ကလည်း ဖြစ်ပျက်တွေရှိသေးရဲ့လား (မရှိပါ)
မရှိတော့ ခန္ဓာစွန့်ပြီးသား မကျဘူးလား (ကျပါတယ်) နောက်

က ကိလေသာကလည်း ဒိဋ္ဌိဝိစိကိစ္ဆာ ကိလေသာ၊ လာသေး
ရဲ့လား (မလာပါ) ဒါဖြင့် ကိလေသာကော (စွန့်ပါတယ်)
ကိလေသာစွန့်တာက သူပယောဂနဲ့ စွန့်တာမဟုတ်ဘူး
သူလာတာနဲ့ နောက်ပိုင်းက မလာပဲနေလိုက်ရတာ (မှန်ပါ)။

ဖြစ်ပျက်မရှိတော့ နိဗ္ဗာန်ဘက်လှည့်တယ်

ဒါဖြင့် ဒီဉာဏ်တွေ ခုနကတုန်းကတော့ သင်္ခါရဖြစ်
ပျက်တွေ အာရုံပြုနေတာ၊ ဖြစ်ပျက်မရှိတော့ သူဘယ်လှည့်
သွားသတုံးမေးရင် ဘယ်နှယ်ပြောမလဲ... နိဗ္ဗာန်ဘက်
လှည့်သွားပါတယ်၊ ဖြစ်ပျက်ဆုံးတဲ့ဘက်လှည့်သွားတယ်၊
ဖြစ်ပျက်ဆုံးတဲ့နိဗ္ဗာန်ဘက်မလှည့်ဘူးလား... (လှည့်ပါ
တယ်) ရှင်းပလား... (ရှင်းပါပြီ)

ဪ-ဒါဖြင့် လောကုတ္တရာ မဂ် (ဝါ) သောတာပတ္တိ
မဂ်ကတော့ ကိလေသာစွန့် ခန္ဓာစွန့်ပြီး နိဗ္ဗာန်ဘက်ပြေးဝင်
သွားသည် ရှင်းကြပလား (ရှင်းပါပြီ) ဒါပြောဖို့ မလွယ်ပါဘူး
ကိုစောမောင် လွယ်ပမလား... (မလွယ်ပါဘူး)။

ဒီလိုဆိုတော့ ကိုစောမောင်တို့ကလဲ စဉ်းစား၊
နောက်က ဒကာဒကာမတွေကလည်း စဉ်းစားခန်းထုတ်
လိုက်တာပေါ့ ဪ မဂ်က အခုဆုံးအောင် လိုက်လိုက်လို့
သူရဲ့ ဖြစ်ပျက်တွေကို မလိုချင်ဘူး၊ ဒါတွေ ဒုက္ခသစ္စာတွေပဲလို့

ပိုင်ပိုင်နိုင်နိုင် သိသွားမယ်ဆိုလို့ရှိရင် ဖြစ်ပျက်တွေဆိုတဲ့ ခန္ဓာ
တွေကလည်း ပျောက်သွားမယ်၊ မပျောက်ပေဘူးလား
(ပျောက်ပါတယ်)။

ဉာဏ်ကလည်းဘယ်ဘက်ရောက်သွားမလဲ (နိဗ္ဗာန်
ဘက်ရောက်သွားမယ်) ဖြစ်ပျက်ဆုံးတဲ့ဘက်ရောက်သွားမယ်၊
မရောက်ဘူးလား (ရောက်ပါတယ်)။

ဖြစ်ပျက်ဆုံးတာ နိဗ္ဗာန်မို့လား၊ အဲဒီဘက်ရောက်မသွား
ဘူးလား . . . (ရောက်ပါတယ်)၊ ရောက်သွားရင် မဂ်ဖြစ်နေ
တဲ့အတွက် နောက်ကကိလေသာကလည်း ခုနက ဝိပဿနာ
မဂ်ကတောင် လာခွင့်မပေးဘူးဆိုတော့ သူကလည်း လာခွင့်
ပေးသေးရဲ့လား . . . (မပေးပါဘူး) မပေးတော့ ဒိဋ္ဌိ
ကိလေသာတွေ ဝိစိကိစ္ဆာကိလေသာတွေ ပရာမာသ
ကိလေသာတွေ လာနိုင်သေးရဲ့လား (မလာနိုင်ပါဘူး)။

မိလိန္ဒပဉ္စမာလာတယ်

ဒါဖြင့်မဂ်သည် ဘာစွန့်လို့ ဘယ်ပြေးဝင်သတုံး . . .
(ကိလေသာစွန့် ခန္ဓာစွန့်ပြီး နိဗ္ဗာန်ပြေးဝင်ပါတယ် ဘုရား)
နိဗ္ဗာန်ဘက်ကို ဉာဏ်ကပြေးဝင်သွားတယ်၊ သေသေချာချာ
မှတ်ပါ ဒါဝိပရိပဏ္ဏာသမှာ သေသေချာချာလာတယ် (မှန်ပါ)
မိလိန္ဒပဉ္စမာလည်း သေသေချာချာလာတယ်။ သဘောကျ
ပလား (ကျပါပြီ)။

ဒါဖြင့်ပြန်ပြောဦးမယ် ကိုစောမောင်နော် ဝိပဿနာ မဂ်ရှိနေတဲ့ ပုဂ္ဂိုလ်များကတော့ဘာတဲ့ (ခန္ဓာနဲ့ ကိလေသာ စွန့်ပါတယ်) ခန္ဓာနဲ့ကိလေသာစွန့်တယ်နော်၊ သဘောကျ ပလား (ကျပါပြီ) ကိုင်း-ဒါဖြင့် ခန္ဓာလည်းစွန့် ကိလေသာ လည်းစွန့် ဦးဘရှင်း ကျေနပ်ပလား (ကျေနပ်ပါပြီ)။

ကဲ-တပည့်တော်ဖြင့် အဆုံးပဲလိုက်ပါတော့မယ် ဘုရား၊ ဖြစ်ပျက်ဆုံးသည့်တိုင်အောင် ရှုနေပါတော့မယ်လို့ ဆိုပြီး ရှုတယ် ကဲဆုံးသွားပြီ ကိုစောမောင်ရေ ဘယ်ဘက် ပြေးဝင်မလဲ. . . (နိဗ္ဗာန်ဘက်ပြေးဝင်မယ်ဘုရား) နိဗ္ဗာန် ဘက်ပဲ ပြေးဝင်မယ်။

အဲတော့ခင်ဗျားတို့စိတ်ဟာလည်းတဲ့ အာရုံတစ်ခုမရှိ ရင် နေလို့ဖြစ်ကဲ့လား (မဖြစ်ပါဘူးဘုရား) အခုနက ဖြစ်ပျက် နဲ့နေတယ် (မှန်ပါ) အခုတော့ဖြစ်ပျက်ဆုံးတဲ့ နိဗ္ဗာန်နဲ့နေ တယ်၊ ရှင်းပလား. . . (ရှင်းပါပြီ)

အဲဒါဖြင့် ခင်ဗျားတို့သည်ကားလို့ဆိုလို့ရှိရင်ဖြင့် နိဗ္ဗာန် ဝေးသလား၊ နီးသလား မေးကြလို့ရှိရင်ဖြင့် ကိုစောမောင် ဘယ်နှယ်ဖြေမလဲ. . . (နီးပါတယ်ဘုရား)။

နိဗ္ဗာန်မရောက်ကြတာ ဝိပဿနာမဂ်မစ၊လို့

နီးရက်နဲ့ ဒကာဒကာမတွေ နိဗ္ဗာန်မရောက်ကြပါလိမ့် မလဲလို့ဆိုတော့ ဝိပဿနာ မဂ်မစ၊လို့ လောကုတ္တရာမဂ်က

မလာနိုင်ဘူး၊ ပေါ်ပလာ (ပေါ်ပါပြီ) ဘာမင်မစလို့လဲ. . .
 (ဝိပဿနာ မင် မစလို့ပါဘုရား) ဝိပဿနာမင်မစလို့ရှိရင်ဖြင့်
 ဝိပဿနာမင်မစတဲ့ ပုဂ္ဂိုလ်ဟာ ဘယ်နည်းနဲ့မှ လောကုတ္တရာ
 မင်ကို. . . (မရောက်နိုင်ပါဘုရား)

ဘာကြောင့်တုံးဆိုတော့ မောင်နိုင်စဉ်းစားလိုက်၊
 အနန္တရပစ္စယော ဒကာဒကာမတွေ ရွတ်လိုက်စမ်း. . .
 (အနတ္တရပစ္စယော) မြန်မာလိုပြန်လိုက်ပါဦး (အတားမရှိ ကျေးဇူး
 ပြုတယ်) အတားမရှိ ကျေးဇူးပြုတယ်၊ ရှင်းပလာ (ရှင်းပါပြီ)

ဝိပဿနာမင်က ချုပ်သွားမှလောကုတ္တရာမင်ပေါ်မှာ
 သဘောကျပလာ (ကျပါပြီ) ဝိပဿနာ မင်ဆုံးမှ (လောကုတ္တ
 ရာမင်ပေါ်ပါတယ်) အဆုံးရှိသေးရဲ့လား (မရှိပါဘူး)။

ဝိပဿနာမင်မပါဘဲနဲ့ ဘယ်ကလာ လောကုတ္တရာ
 မင်ရမှာတုံး (မရပါဘုရား) ဒါဖြင့် ဝိပဿနာမရွတ် ပုဂ္ဂိုလ်
 နိဗ္ဗာန်ရချင်ပါတယ်လို့ ငိုနေ. . (မရပါဘူး) တောင်းချင်တဲ့
 ဆုတောင်းပြည့်ဘုရားအော်တောင်း. . . (မရပါဘူး) မရနိုင်
 ဘူးဆိုတာ သေချာပလာ. . . (သေချာပါတယ်ဘုရား)။

ဝိပဿနာမင်ရှေ့ထားလုပ်ရမယ်

ဒီနေ့အကြီးအကျယ် ဆုံးဖြတ်ချက်ချပေးတယ်
 ဆိုတာသည် အနန္တရပစ္စည်းနဲ့ချပေးတာ၊ ပေါ်ကြပလာ

(ပေါ်ပါပြီ)။ အဲ့တော့ သံယုတ်အဋ္ဌကထာမှာလည်း ဒီအတိုင်း
ပဲလာတာပဲ ဝိသုဒ္ဓိမဂ်မှာလည်း ဒီအတိုင်းပဲလာပါတယ်
ဆိုတာ ကိုစောမောင် ရှင်းကြပလား (ရှင်းပါပြီ)

ဒါဖြင့် ခင်ဗျားတို့ နိဗ္ဗာန်လိုချင်လို့ရှိရင်ဖြင့် ဝိပဿနာ
မဂ်ကိုရှေ့ထားလုပ်ရမယ်။ ဝိပဿနာမဂ်ရှေ့မထားပဲနဲ့
သောတာပတ္တိမဂ်ကြီးလိုက်လာလိမ့်မယ်ဆိုတာဖြင့် အယူမရှိ
ပါနဲ့ (မှန်လှပါ) ဘယ်တော့မှ (မလာပါဘူး)

ဘာပြုလို့တုံး၊ ရှေ့ကအနန္တရပစ္စည်းရှိမှ အနန္တရ
ပစ္စည်းရဲ့ ပစ္စယုပ္ပန်ကလာရမှာ (မှန်ပါ) ဝိပဿနာမဂ်ဖြစ်မှ
လောကုတ္တရာမဂ်ကလာရမှာ ဝိပဿနာမဂ်မချုပ်သရွေ့
ဘယ်တော့မှ မလာဘူး ရှင်းပလား... (ရှင်းပါပြီ)။

ဒါဖြင့် ဝိပဿနာမဂ်ချုပ်အောင်လည်း ဝိပဿနာ
ရှုမှပဲ ဝိပဿနာမဂ်ကလည်းချုပ်မှာပဲ ဒါဖြင့် ဒီနေရာမှာ
ခင်ဗျားတို့ ဝိပဿနာမဂ်က အကြိမ်ဘယ်လောက် တပည့်
တော်တို့ ပွားရမှာတုံး? မေးဖို့မလိုဘူးလား... (လိုပါတယ်)။

အကြိမ်ဘယ်လောက်ပွားရမှာတုံး

လောကုတ္တရာမဂ်ကလည်း အကြိမ်ဘယ်လောက်ပွား
ရမှာတုံး မေးဖို့မလိုဘူးလား... (လိုပါတယ်) ဘုန်းကြီး
ဒီနေ့ကျကျနနရှင်းပေးပါမယ်တဲ့။

ဝိပဿနာမဂ်ကတော့ဖြင့် ခင်ဗျားတို့အကြိမ်များစွာ
ပွားရလိမ့်မယ် (မှန်ပါ) လောကုတ္တရာမဂ်ကတော့ တစ်ကြိမ်
ပဲ သူဟာသူလာမယ် (မှန်ပါ) နှစ်ကြိမ်မလာဘူး၊ သဘော
ကျပလား (ကျပါပြီ)။

“မဂ္ဂဘိညာသင်္ကမတာ”

လို့ဆိုထားတဲ့အတွက် မဂ်ဇောအဘိညာဏ်ဇောတွေ
တစ်ကြိမ်ပဲလာတယ်။

“မဂ်ဘာဝေတဗ္ဗကိစ္စ”

လို့ဆိုတာ ဝိပဿနာမဂ်ကိုဆိုတာ ပေါ်ပလား
(ပေါ်ပါပြီ) မဂ်ဟာဘာဝေတဗ္ဗကိစ္စဆိုတာ ဘယ်မဂ်ကိုဆိုတာ
လဲ... (ဝိပဿနာမဂ်ကိုဆိုတာ) လောကုတ္တရာမဂ်ကတော့
ဘယ်နှစ်ကြိမ်သာလာနိုင်လဲ... (တစ်ကြိမ်သာလာ နိုင်ပါ
တယ်) တစ်ကြိမ်သာလာတယ်။ နောက်ဘယ်တော့မှ မလာ
တော့ဘူး။

သောတာပတ္တိမဂ်၊ သောတာပတ္တိမဂ်ဆိုပြီး တောင့်တ
ပြီးနောက် ဘယ်တော့မှ မလာတော့ဘူး (မှန်ပါ)

သူလာတယ်ဆိုပြီးပွားလို့ရှိရင် သကဒါဂါမ်နဲ့
ပဲလာမယ်၊ သူကတော့တစ်ကြိမ်နဲ့ပြီးတာပဲ၊ နှစ်ကြိမ်ဖြစ်ဖို့
မလိုဘူးတဲ့ ကိုစောမောင်ရေး-

လောကုတ္တရာမဂ်ကတင်္ဂကြိမ်နဲ့အကုန်ပယ်တယ်

တစ်ကြိမ်နဲ့ အပါယ်လေးပါး တံခါးကအကုန်ပိတ်
နိုင်တဲ့စွမ်းရည်သတ္တိရှိတယ်တဲ့၊ နှစ်ကြိမ်လုပ်မနေရဘူးတဲ့
ပေါ်ပလာ.. . . (ပေါ်ပါပြီ)

တစ်ကြိမ်နဲ့ပဲ ဒိဋ္ဌိ၊ ဝိစိကိစ္ဆာ၊ သီလဗ္ဗတ ပရာမာသ
ဆိုတဲ့ အပါယ်သွားကြောင်းတွေ တစ်ကြိမ်နဲ့ အကုန်ပယ်ချ
လိုက်တယ်၊ နှစ်ကြိမ်လုပ်မနေနဲ့ အပိုပဲတဲ့၊ သတ်စရာမရှိဘူး
တဲ့ ရှိသေးရဲ့လား.. . . (မရှိပါဘုရား)။

တစ်ကြိမ်တည်းနဲ့သတ်လို့သေတော့ ကိုစောမောင်
နှစ်ကြိမ် သတ်စရာ.. . . (မလိုတော့ဘူး) အဲဒါကြောင့်
သူတော့ ဘယ်နှစ်ကြိမ်တဲ့လည်း.. . . (တစ်ကြိမ်ပါဘုရား)။

ဝိပဿနာမဂ်ကတော့.. . . (အကြိမ်များစွာပါ
ဘုရား) အကြိမ်များစွာ ပွားရမယ်ဆိုတော့၊ ခင်ဗျားတို့က
မဂ်ဆိုတာ ပွားရမှာကွလို့ ဆိုငြားသော်လည်း မခွဲတတ်ဘူး၊
အခုတော့ ခွဲတတ်ပြီ ဘယ်မဂ်ပွားရမှာတဲ့.. . . (ဝိပဿနာ
မဂ်ပွားရမှာပါ) လောကုတ္တရာမဂ်ကျတော့.. . . (တစ်ကြိမ်ပဲ
ပွားရမှာပါ) တစ်ကြိမ်ပဲ။

အဲတော့ ပွားဆိုတဲ့ မဂ်နဲ့ သုံးလို့ရသေးရဲ့လား.. . .
(မရပါဘူး) သောတာပတ္တိမဂ်ကတော့ဖြင့် တစ်ကြိမ်ပဲဆိုတာ

သေချာပလား သေချာပါပြီ၊ အဲဒါပဋိသမ္ဘိဒါမဂ်အဋ္ဌကထာမှာ
သေသေချာချာဖွင့်တယ်ဆိုတာကော ရိပ်မိပလား (ရိပ်မိပါ
ပြီ)။

အဖိုးအကြီးအကျယ်တန်သွားပြီ

ဒါဖြင့်ဒကာဒကာမတို့၊ ရှုစရာကော ဒွါရ (၆)
ပေါက်မှာ တွေ့ပါသလား (တွေ့ပါပြီ) ရှုကောရှုတတ်ပါ
တယ်... (ရှုတတ်ပါပြီ)

ရှုတဲ့ကျေးဇူးကလည်း ဝိပဿနာမဂ်မှာ ဘယ်နှစ်ခုရ
သလဲ... (နှစ်ခုပါဘုရား) လောကုတ္တရာမဂ်ဆိုက်သွား
တော့ ဘယ်နှစ်ခုရသလဲ... (သုံးခုပါဘုရား) သုံးခုရ
သွားတယ်ဆိုတော့ ကိုစောမောင် ဒီနေ့နည်းနည်းနောနော
အဖိုးတန်သလား (တန်ပါတယ်ဘုရား) ဒကာဒကာမတွေ
ဒီနေ့ တရားနာရတဲ့ပုဂ္ဂိုလ်တွေမှာ နည်းနည်းနောနော
အဖိုးတန်သလား၊ အကြီးအကျယ်တန်သလား... (အကြီး
အကျယ် တန်ပါတယ်)။

ခင်ဗျားတို့ ဘုရားသခင်ကိုယ်တော်မြတ်ကြီး လာလို့
ရှိရင် ဝိပဿနာရှုကြလို့ဟောတယ်၊ ဒီလိုတောင် သိပ်ဝေဖန်
လိမ့်မယ်မဟုတ်ဘူး၊ ရိပ်မိပလား (ရိပ်မိပါပြီ)။

အသိဉာဏ်ရင့်မှဘုရားကဟောတယ်

မင်းဟာမင်းရှုပြီးသကာလ ဒါတောင်ပဲ ကိုယ်တော်
ကြီးကတော်တော်နဲ့လာတာမဟုတ်ဘူး၊ အသိဉာဏ်
တော်တော်ရင့်မှ၊ ကပျာကယာလာလိုက်တာ၊ လာလိုက်တာ
ရိပ်မိပလား (ရိပ်မိပါပြီ)

ဒီလိုဝါးလုံးရှည်ရှည်နဲ့ရမ်းလိမ့်မယ်လို့ အောက်မေ့
မနေနဲ့ (မှန်ပါ) ခုဟာက ဘယ်သူပါပါရမ်းတဲ့အဓိပ္ပါယ် ဘုရား
ကတော့မဟုတ်ဘူး၊ နုနေးသေးရင် ငါသွားအလကားပဲဆိုပြီး
ရင့်တဲ့ပုဂ္ဂိုလ်ဆီသွားတာ၊ နုတဲ့ပုဂ္ဂိုလ်ဆီသွားရဲ့လား (မသွား
ပါဘူး) ရှင်းပလား (ရှင်းပါပြီ) အဲဒီတော့ ရှုနည်းလေး ဒကာ
ဒကာမတွေကို ပြောပါမယ်တဲ့၊ နာရီကျန်နေသေးတယ်
ကိုစောမောင် ငါးမိနစ်လောက် ကျန်တယ်။

ဝိပဿနာရှုနည်း

ရှုနည်းလေးက ဘုရားကရှုခိုင်းတော့ ဘုရားတပည့်
သားကလည်းရှုခိုင်းတာပဲ ဘုရားရဲ့အဆုံးအမလိုက်နာပြီး
တော့ဆိုပြီး ယုံယုံကြည်ကြည်ကိုယ်တော်မြတ်ကြီး ဉာဏ်ကို
ခင်ဗျားတို့က ယုံကြည်ပါ။

ကိုယ်တော်မြတ်ကြီးဉာဏ်နဲ့ ဟောထားတာ၊ အဲတော့
မြတ်စွာဘုရား၏ သဗ္ဗညုတဉာဏ်တော်ကို ယုံကြည်ပါ။

ယုံကြည်ပြီးသကာလ ဒီအတတ်ပညာလေးနဲ့ပဲ၊
ဆရာ ပေးထားတဲ့ပညာနဲ့ပဲ။

ဘုရားအပေါ်ယုံကြည်ပြီး ကိုယ့်ပညာနဲ့ပဲ။ သဘော
ကျလား... (ကျပါပြီ) ဘုရားအပေါ် (ယုံကြည်ပြီး
ကိုယ့်ပညာနဲ့ ရှုရပါမယ်) ပြီးတော့ကိုယ့်ပညာနဲ့။ (ရှုရပါမယ်)။

သဒ္ဓါနဲ့ ပညာညီပါစေ -

သဒ္ဓါကလည်းအကြည်ညို မလွန်စေနဲ့ အကြည်ညို
လွန်ရင် ပညာကနောက်ဆုတ်သွားတယ်၊ မင်း မဂ်ဉာဏ်
ဖိုလ်ဉာဏ်မရနိုင်ဘူးတဲ့ ဘုရားအကြည်ညို လွန်ရင် (မဂ်မရ
နိုင်ပါ)

ဘုရားအကြည်ညိုလွန်ရင်မဂ်မရဘူး

လောကီအမြင်သာကြည့်နော်၊ အကြည်အညို
လွန်တာနဲ့ ဘာဖြစ်သွားလည်း ပညာက နောက်ဆုတ်သွား
တယ် သဒ္ဓါကလွန်နေလို့ (မှန်ပါ)။

အဲဒါကြောင့် ခင်ဗျားတို့ ဘုရားမကြည်ညိုနဲ့လို့
ဟောတာမဟုတ်ဘူး၊ အကြည်ညိုလွန်ရင် မဂ်မရဘူး ရိပ်မိ
ပလား (ရိပ်မိပါပြီ)။

ဘာပြုလို့လည်းဆိုတော့ သဒ္ဓါ၊ ပညာမညီလို့ပေါ်ကြ
ပလား၊ (ပေါ်ပါပြီ)။ ဘယ်လိုကြောင့်လည်း (သဒ္ဓါ ပညာမညီ
လို့)

အဲနိဗ္ဗာန်လိုချင်လို့ရှိရင် သဒ္ဓါပညာညီရမယ်။

နိဗ္ဗာန်လိုချင်ရင်သဒ္ဓါပညာညီရမယ်

သဒ္ဓါကလည်း ဘုရားအပေါ်မှာ သိပ်ကိုယုံကြည်ရ
မယ်၊ ပညာကလည်း ယုံကြည်တဲ့အတိုင်းပဲ၊ ပညာကလည်း
ဘုရားက ဟောဒီမှာဟောတယ်၊ မြင်စိတ်ကလေး ဖြစ်ပျက်တဲ့
ကြားစိတ်ကလေးဖြစ်ပျက်တဲ့။

ခင်ဗျားတို့က ဉာဏ်ကလည်းဖြစ်ပျက်ကိုသွားဆိုက်ရ
မယ်၊ သဒ္ဓါကလည်း ယုံယုံကြည်ကြည်နဲ့ ဖြစ်ပျက်ဆီမှာသွား
ဆိုက်ရမယ် သဘောကျပလား (ကျပါပြီ) ဒီနှစ်ခုညီလို့ရှိရင်
သဒ္ဓါပညာ ညီရင်လည်း ခဏကလေးနဲ့ရတယ်၊ သဘောကျ
ပလား (ကျပါပြီ)

ဣန္ဒြေညှိတာလို့ခေါ်တယ်

ဒါဣန္ဒြေညှိတာလို့ခေါ်တယ်၊ သဒ္ဓါဣန္ဒြေနဲ့ပညာဣန္ဒြေညှိတာ
(မှန်ပါ) ပြီးတော့ကို၊ အကယ်၍ ဒီနှစ်ခုမှာ နွားနှစ်ကောင်လို
ကြိုးစံကိုင်မောင်းတဲ့ ကိုစောမောင် တစ်ကောင်မှ မလွန်ရသလို
ပေါ့ဗျာ။

သူတို့နှစ်ခုတစ်ခုလွန်သွားရင် သဒ္ဓါလွန်သော်
ဟိုဘက်ကို ခင်တဲ့ဘက်လှည့်တယ် ခင်တတ်တဲ့ဘက် လှည့်
တယ်၊ ဘုရားအပေါ်ခင်တတ်တဲ့ ဘက်လှည့်တယ်၊

ပညာကရှေ့ချွန်ထွက်သွားပြန်လည်း ကောက်ကျစ်
တဲ့ဘက်လှည့်တယ်၊ သူတို့နှစ်ခု ညီနေအောင် ထားရမယ်။

ဖြစ်ပျက်ရှုတယ်၊ ဖြစ်ပျက်ရှုတုံး ဒကာဒကာမတွေ
ဘယ်သူကို ညီအောင်ထားရမှာလဲ (သဒ္ဓါနှင့်ပညာကိုပါ) အဲ
ညီအောင်ထား ဦးဘရှင်း ရိပ်မိပလား (ရိပ်မိပါပြီ)

ငါဘယ်နှယ်ကြောင့်မရသေးပါလိမ့်

ငါဘယ်နှယ်ကြောင့်မရသေးပါလိမ့်ဆိုရင် ဒါမညီ
သေးလို့မှတ်၊ ရှင်းပလား (ရှင်းပါပြီ)။

ကဲတစ်ခုပြောလိုက်ဦးမယ် ဝီရိယနဲ့ သမာဓိ၊ သူတို့
တစ်တွေစုံလွတ်ရမယ်၊ ဝီရိယလေးကလည်း ကိုစောမောင်
အားထုတ်ရမယ်၊ ဖြစ်ပျက်ရှိတဲ့ဘက်ကို သမာဓိကလည်း
ဖြစ်ပျက်ရှိတဲ့ဘက်ကိုတည်ရမယ်၊ မောင်နိုင်သဘောကျ
ပလား (ကျပါပြီ)။

ဝီရိယနှင့် သမာဓိကကော . . . (ညီရမယ်) ညီရမယ်
ဘယ်ဘက်လှည့်ပြီးညီရမှာပါလိမ့်၊ (ဖြစ်ပျက်ဘက်လှည့်ပြီး
ညီရပါမယ်) ဖြစ်ပျက်ရှိတဲ့ဘက်ညီနေအောင်လှည့်၊ သဘော
ကျပလား . . . (ကျပါပြီ)။

သမာဓိလွန်ရင်၊ ပျင်းရိတယ်

ဖြစ်ပျက်ရှိတဲ့ဘက်ဘယ်လိုလုပ်ရမယ်... (ညီနေ
အောင်လှည့်ရပါမယ်) သူတို့နှစ်ခုစီရိယကရှေ့ချွန်ထွက်သွား
ပြန်လို့ရှိရင်လည်း၊ ဥဒ္ဓစ္စဖြစ်သွားလိမ့်မယ်၊ မင်းတို့မဂ်မရပေ
ဘူး၊ သဘောကျပလား (ကျပါပြီ)။

သမာဓိကလွန်သွားပြန်လို့ရှိရင်လည်း ပျင်းရိတဲ့ဘက်၊
ထိနမိဒ္ဓဘက်သွားလိမ့်မယ်၊ သူတို့နှစ်ခုတွဲလွတ်၊ မလွန်စေနဲ့
တွဲ၊ ဖြစ်ပျက်ရှိတဲ့ဘက်ကို ရှင်းပလား (ရှင်းပါပြီ)။

သတိမလွတ်စေနဲ့

ကဲသဒ္ဓါပညာရော မောင်နိုင်... (ညီရပါမယ်)
ဘယ်ဘက်လှည့်ညီရမယ်။ (ဖြစ်ပျက်ဘက်လှည့်ညီရမယ်)
ဝီရိယနဲ့ သမာဓိကော... (ဖြစ်ပျက်ဘက်လှည့်ညီရပါမယ်)။

အဲ၊အဲတော့ သဒ္ဓါန္တေ၊ ပညိန္တေ၊ ဝီရိယိန္တေ၊ သမာဓိန္တေ၊
ဣန္ဒြေလေးပါးရှိတော့သတိတစ်လုံးကျန်သေးတယ်၊ သတိက
ဒီအပေါ်မှာလေးခုအပေါ်မှာ အကုန်ချုပ်တယ်၊ သတိက
မလစ်စေနဲ့၊ မောင်နိုင်လာသရွေ့ရှုမဟဲ့၊ သဘောကျပလား
(ကျပါပြီ)။

သတိကတော့ဖြင့် ခုနက လွန်တယ်လို့မရှိဘူး၊
သူကတော့အမြဲတန်းစောင့်ပြီး ကြည့်နေရမယ်၊ အမြဲတမ်း
စောင့်နေရမယ်သတိက (မှန်ပါ)

ပညာရဲ့အခြံအရံတွေပါ

ဒီအထဲမှာ ဖြစ်ပျက်မြင်တာကတော့ ပညာတစ်လုံး တည်းမြင်တယ်။ ဒီပြင်ဟာတွေက အကူအညီချည်းမှတ်လိုက်၊ သဒ္ဒါကကော (အကူအညီပါ) ဝီရိယ သမာဓိကော (အကူအညီပါ) သတိကကော (အကူအညီပါ) အကူအညီပဲ တဲ့။ သို့သော် ပညာအခြံအရံတွေ (မှန်ပါ) ရှင်းပလား (ရှင်းပါပြီ)။

သမာဓိနဲ့ ဝီရိယနဲ့ ညီရမယ်

ကဲဒါဖြင့် ဒီနေ့ညမှာ ဘာနဲ့ဘာညီရမလဲ ဝိပဿနာရှု တဲ့ပုဂ္ဂိုလ်မှာ (ပညာနဲ့ သဒ္ဒါနဲ့ညီရပါမယ်) နောက်ကော (သမာဓိ နဲ့ ဝီရိယနဲ့ ညီရပါမယ်) ညီနေရမယ် သတိဘယ်တော့မှ မလွတ် စေနဲ့၊ ဒါလေးနောက်က ချုပ်ပေးပါ။

ဒကာ ဒကာမတို့ တစ်ခေါက်ပြန်ပြောစမ်း (သဒ္ဒါနဲ့ ပညာညီရမယ်၊ သမာဓိနဲ့ ဝီရိယညီရမယ်) သတိကို (ဘယ် တော့မှ မလွတ်စေရဘူး)

မဂ်ဉာဏ်၊ ဖိုလ်ဉာဏ်ရမယ်

ဒီငါးပါးညီလို့ရှိရင်ဖြင့်ကွာတဲ့ ဣန္ဒြေမျှတဲ့အတွက် မဂ်ဉာဏ်ဖိုလ်ဉာဏ်ရမယ်လို့ ငါသေသေချာချာ ဟောတယ်တဲ့၊ ရှင်းပလား . . . (ရှင်းပါပြီ)။

ဝိပဿနာ ရှုနည်း၊ ညှိနည်း

ဒါဖြင့် ဝိပဿနာမဂ်လည်းရှင်းပြီ၊ လောကုတ္တရာမဂ်
 ကော (ရှင်းပါပြီ) ရှုနည်းကော (ရှင်းပါပြီ) ညှိနည်းကော
 (ရှင်းပါပြီ) ရှုနည်း ညှိနည်းလည်းရပြီ။

ဒါဖြင့် ကိုစောမောင် ဘာလိုသေးလဲ (မလိုပါဘူး)

ဒီနေ့ညအဖို့မှာ အတော်အဖိုးတန်သွားပြီ၊ ရှင်းကြ
 ပလား . . . (ရှင်းပါပြီ)။

ကဲ - ဒီနေ့ဒီတွင်တော်ကြစို့၊

သာဓု . . . သာဓု . . . သာဓု